

EŻORTAZZJONI APPOSTOLIKA
GAUDETE ET EXSULTATE
[“IFIRHU U THENNEW”]
TAL-QDUSIJA TIEGHU
FRANĠISKU
DWAR IS-SEJHA GHALL-QDUSIJA
FID-DINJA TAL-LUM

WERREJ

L-EWWEL KAPITLU [1-34] IS-SEJHA GHALL-QDUSIJA

Il-qaddisin li jagħmlulna l-qalb u jimxu magħna
Il-qaddisin tal-bieb ta' maġenbna
Il-Mulej isejjah
Għalik ukoll
Il-missjoni tiegħek fi Kristu
Il-ħidma li tqaddes
Iżjed hajjin, iżjed bnedmin

IT-TIENI KAPITLU [35-62] ŻEWĠ GHEDEWWA SOTTILI TAL-QDUSIJA

L-Injostiċiżmu tal-lum
Mohħ mingħajr Alla u mingħajr gisem
Duttrina mingħajr misteru
Il-limiti tar-raġuni
Il-Pelaġjanizmu tal-lum
Rieda mingħajr umiltà
Tagħlim tal-Knisja li hu spiss minsi
Il-Pelaġjani godda
Il-ġabra tal-Liġi

IT-TIELET KAPITLU [63-109] GHAD-DAWL TAL-IMGHALLEM

Kontra l-kurrent
"Henjin il-foqra fl-ispirtu, għax tagħhom hija s-Saltna tas-Smewwiet"
"Henjin ta' qalbhom ħelwa, għax huma jkollhom b'wirthom l-art"
"Henjin l-imnikkta, għax huma jkunu mfarrġa"
"Henjin dawk li huma bil-ġuħ u l-għatx tal-ġustizzja, għax huma jkunu mxebbgħin"
"Henjin dawk li jhennu, għax huma jsibu ħniena"
"Henjin dawk li huma saffa f'qalbhom, għax huma jaraw 'l Alla"
"Henjin dawk li jgibu l-paċi, għax huma jissejġu wlied Alla"
"Henjin dawk li huma ppersegwitati minħabba s-sewwa, għax tagħhom hija s-Saltna tas-Smewwiet"
Ir-regola l-kbira tal-imġiba
B'fedeltà lejn l-Imghallem
L-ideoloġiji li jnaqqru mill-qalb tal-Evangeliu
Il-qima li togħbu l-iżjed

IR-RABA' KAPITLU [110-157] XI KARATTERISTIĊI TAL-QDUSIJA FID-DINJA TAL-LUM

Nissaportu, nistabru u nuru hlewwa
Il-ferħ u s-sens ta' umoriżmu
Kuragg u heġġa
Fil-komunità
Nitolbu l-ħin kollu

IL-HAMES KAPITLU [158-177]
TAQBIDA, SAHRA U DIXXERNIMENT

It-taqbida u s-sahra

Xi haġa iżjed minn mit

Imqajma u kollna fiduċja

Il-korruzzjoni spiritwali

Id-dixxerniment

Ħtieġa urġenti

Dejjem għad-dawl tal-Mulej

Don sopraturali

Tkellem, Mulej

Il-logika tad-don u tas-salib

1. “Ifirġu u thennew” (Mt 5:12), jgħid Ġesù lil dawk li huma ppersegwitati jew umiljati minhabba f’ismu. Il-Mulej jitlobna kollox, u dak li joffrilna hu l-ħajja vera, il-ferħ li għalih ġejna mahluqin. Hu jridna qaddisin u jistenna minna li ma nikkuntentawx ruġna b’ħajja ta’ nofs kedda u medjokri, imxejna, inkonsistenti. Fir-realtà, sa mill-ewwel pagni tal-Bibbja nsibu, b’ħafna modi, is-sejha għall-qdusija. Hekk ipproponieha l-Mulej lil Abram: “Imxi quddiemu u kun perfett” (Ġen 17:1).

2. Hawnhekk wieħed ma jridx jistenna xi trattat dwar il-qdusija, b’ħafna definizzjonijiet jew distinzjonijiet li jistgħu jagħnu din it-tema importanti, jew b’xi analizi jew oħra li tista’ ssir fuq il-mezzi li bihom nistgħu nitqaddsu. L-għan umli tiegħi hu li tidwi għal darb’oħra s-sejha għall-qdusija, billi nfittxu li nlaħħmuha fil-kuntest attwali, bir-riskji, l-isfidi u l-opportunitajiet li dan igib miegħu. Ghaliex il-Mulej għazel lil kull wieħed u waħda minna “biex inkunu qaddisa u bla tebgħa quddiemu fl-imħabba” (Efes 1:4).

L-EWWEL KAPITLU IS-SEJHA GHALL-QDUSIJA

Il-qaddisin li jagħmlulna l-qalb u jimxu magħna

3. L-Ittra lil-Lhud issemmi bosta xhieda li jagħmlulna l-qalb biex “nibqgħu niġru t-triq tal-prova li għandna quddiemna” (12:1). Hemm qed titkellem fuq Abraham, Sara, Mosè, Gidgħon u oħrajn (ara 11:1-12:3), u fuq kolloxx aħna mistednin nagħrfu li “għandna madwarna sħaba hekk kbira ta’ xhieda” (12:1) li jixprunawna biex ma niqfux f’nofs ta’ triq, ihegġuna nissoktaw mexjin lejn id-destinazzjoni. U fost dawn jista’ jkun hemm l-istess ommna, nanna tagħna jew qraba oħra (ara 2 Tim 1:5). Forsi hajjithom ma kinitx dejjem perfetta, imma, anki qalb l-imperfezzjonijiet u l-waqgħat, issoktaw mexjin ’il quddiem u kienu mogħgħuba f’għajnejn Alla.

4. Il-qaddisin li diġà waslu fil-preżenza ta’ Alla jzommu magħna rabtiet ta’ mħabba u ta’ komunjoni. Dan jixhed għalih il-ktieb tal-Apokalissi meta jitkellem fuq il-martri li jidhlu għalina: “Rajt taħt l-altar l-erwieh ta’ dawk li kienu qatluhom minħabba l-Kelma ta’ Alla, u minħabba x-xhieda li kienu taw; u għollew lehenhom u qalu: ‘Sid Qaddis u Veru, kemm se ddum ma tagħmel haqq u tithallas ta’ demmna minn dawk li jgħammru fl-art?’” (6:9-1). Nistgħu ngħidu li aħna “msehbini, immexxija u ggwidati mill-ħbieb ta’ Alla. [...] M’għandix għalfejn ingorr waħdi dak li, fil-verità, qatt ma stajt ingorr waħdi. Il-qaddisin kollha ta’ Alla qegħdin hemm iharsuni, jgħinuni u jerfghuni”.¹

5. Fil-proċessi tal-beatifikazzjoni u l-kanonizzazzjoni jitqiesu s-sinjali erjoci fit-thaddim tal-virtujiet, is-sagrificju tal-hajja fil-martirji u anki l-każi li fihom giet ivverifikata offerta tal-istess hajja għall-oħrajn, sal-mewt. Din l-għotja tesprimi xebh eżemplari ma’ Kristu, u jixirqilha l-ammirazzjoni tal-fidili.² Niftakru, ngħidu aħna, fil-Beata Maria Gabriella Sagheddu, li offriet hajjitha għall-għaqda tal-Insara.

Il-qaddisin tal-bieb ta’ maġenbna

6. Ejja ma naħsbux biss f’dawk diġà bbeatifikati jew ikkanonizzati. L-Ispirtu s-Santu jxerred il-qdusija ma’ kullimkien fil-poplu qaddis u fidil ta’ Alla, għax “Alla għogħbu jqaddes u jsalva l-bnedmin mhux individwalment, mingħajr ebda rabta ma’ xulxin, iżda ried li jagħmel minnhom poplu li jagħrfu fil-verità u jservih fil-qdusija”.³ Il-Mulej, fl-istorja tas-salvazzjoni, feda poplu. Ma teżistix identità sħiħa mingħajr appartenenza għal poplu. Għalhekk hadd ma jsalva waħdu, bħala individwu izolat, imma Alla jigħbidna lejha waqt li jzomm f’moħħu n-nisġa kumplessa ta’ relazzjonijiet interpersonali li jinholqu fil-komunità tal-bnedmin: Alla ried jidhol f’dinamika popolari, fid-dinamika ta’ poplu.

7. Nieħu gost inħares lejn il-qdusija fil-poplu ta’ Alla mimli sabar: fil-ġenituri li jrabbu lil uliedhom b’tant imħabba, fl-irġiel u fin-nisa li jistinkaw biex iġibu l-hobż id-dar, fil-morda, fir-religjużi anzjani li jibqgħu bit-tbissima fuq wiċċhom. F’din il-perseveranza li biha jibqgħu mexjin jum wara l-ieħor nilmaħ il-qdusija tal-Knisja militanti. Din ħafna drabi hi l-qdusija “tal-bieb ta’ maġenbna”, ta’ dawk li jgħixu qrib tagħna u huma mera tal-preżenza ta’ Alla, jew, biex ninqdew b’esspressjoni oħra, tal-“klassi medja tal-qdusija”.⁴

¹ Benedittu XVI, *Omeliya għall-bidu solenni tal-Ministeru Petrin* (24 ta’ April 2005): AAS 97 (2005), 708.

² Hu x’inhu, wiehed jifhem li hemm il-fama tal-qdusija u t-thaddim, tal-inqas fi grad ordinarju, tal-virtujiet Insara: ara Ittra apostolika f’għamla ta’ Motu proprju *Maiorem hac dilectionem* (11 ta’ Lulju 2017), art. 2c: *L’Osservatore Romano*, 12 ta’ Lulju 2017, p. 8.

³ Konċilju Ekkumeniku Vatikan II, Kostituzzjoni dommatika *Lumen gentium*, 9.

⁴ Ara Joseph Malègue, *Pierres noires. Les classes moyennes du Salut*, Paris 1958.

8. Inhallu jhegguna s-sinjali ta' qdusija li l-Mulej iqeghdilna quddiemna fl-izjed membri ċkejna ta' dak il-poplu li "għandu sehem ukoll mill-uffiċċju profetiku ta' Kristu meta jxandar ix-xhieda hajja tiegħu, l-aktar billi jgħix tassew il-fidi u l-karità".⁵ Ejja nahsbu, kif tissuggerilna Santa Tereza Benedetta tas-Salib, li permezz ta' hafna minnhom qed tinbena l-istorja vera: "Fl-iktar lejl mudlam iqumu l-ikbar profeti u qaddisin. Madankollu, il-kurrent tal-hajja mistika li tagħti l-hajja jibqa' ma jidhirx. Bla dubju, il-ġrajjet deċiżivi tal-istorja tad-dinja ġew essenzjalment influwenzati minn erwieħ li dwarhom xejn ma jingħad fil-kotba tal-istorja. U liema huma l-erwieħ li għad irridu nringrazzjaw għall-ġrajjet deċiżivi tal-hajja personali tagħna, hi haġa li għad insiru nafu biss dak inhar li dak kollu li hu mohbi għad jinkixef".⁶

9. Il-qdusija hi l-isbaħ wiċċ tal-Knisja. Imma anki barra mill-Knisja Kattolika u f'oqsma differenti hafna, l-Ispirtu jqanqal "sinjali tal-preżenza tiegħu li jgħinu lil dawk li jimxu wara Kristu".⁷ Min-naħa l-oħra, San Ġwanni Pawlu II fakkarna li "x-xhieda għal Kristu saċ-ċarċir tad-demem saret wirt komuni ta' Kattoliċi, Ortodossi, Anglikani u Protestanti".⁸ Fit-tifkira ekumenika wisq sabiħa li hu ried jiċċelebra fil-Kolossew matul il-Ġublew tas-sena 2000, sahaq li l-martri huma "wirt li jitkellem b'lehen wisq oġhla mill-fatturi li jifirduna".⁹

Il-Mulej isejjah

10. Dan kollu hu importanti. Madankollu, dak li rrid infakkar b'din l-Eżortazzjoni hu fuq kollox is-sejha għall-qdusija li l-Mulej jagħmel lil kull wiehed u waħda minna, dik is-sejha li qed jagħmel lilek ukoll: "Għandkom titqaddsu, u tkunu qaddisin, għax jien qaddis" (Lev 11:44; 1 Piet 1:16). Il-Konċilju Vatikan II xehet dawl fuq dan b'ċerta qawwa: "Mogħnija lkoll b'tant mezz u b'mezzi daqshekk kbar ta' salvazzjoni, il-fidili, ikunu xi jkunu l-istat u l-kundizzjoni ta' hajjithom, jissejhu mill-Mulej, kull wiehed minnhom fit-triq tiegħu, għall-perfezzjoni tal-qdusija li biha l-Missier innifsu huwa perfett".¹⁰

11. "Kull wiehed fit-triq tiegħu", jgħid il-Konċilju. Mela, m'għandniex għax naqtgħu qalbna meta nahsbu fuq mudelli ta' qdusija li jidhru ma jistgħux jintlaħqu. Hemm xhieda li jiswew biex jistimulawna u jimmotivawna, imma mhux biex infittxu li nikkupjawhom, għax dan jista' anki jbegħidna mit-triq waħdanija u speċifika li l-Mulej zamm għalina. Dak li jgħodd hu li kull min jemmen, jagħmel dixxerniment tat-triq tiegħu u joħroġ l-aħjar minnu nnifsu, mill-karatteristiċi personali li Alla qieghed fih (ara 1 Kor 12:7), u mhux li jinħela jfittex li jsir jixbah xi haġa li ma ġietx maħsuba għalih. Aħna lkoll imsejhin inkunu xhieda, imma jeżistu bosta xejriet eżistenzjali ta' xhieda.¹¹ Fil-fatt, meta l-mistiku kbir San Ġwann tas-Salib kiteb il-*Kantiku spiritwali* tiegħu, ipprefera jevita regoli fissi għal kulhadd u fisser kif il-versi tiegħu kienu miktuba biex kull wiehed u waħda jinqeda bihom "skont il-għamla u d-daqs ta' ruħu".¹² Għax il-hajja divina tintwera lil xi wħud b'mod u lil oħrajn b'mod ieħor.¹³

⁵ Konċilju Ekumeniku Vatikan II, Kostituzzjoni dommatika *Lumen gentium*, 12.

⁶ *Verborgenes Leben und Epiphane: GW XI*, 145.

⁷ San Ġwanni Pawlu II, Ittra appostolika *Novo millennio ineunte* (6 ta' Jannar 2001), 56: *AAS* 93 (2001), 307.

⁸ Ittra appostolika *Tertio millennio adveniente* (10 ta' Novembru 1994), 37: *AAS* 87 (1995), 29.

⁹ *Omeliya fil-Kommemorazzjoni ekumenika tax-xhieda tal-fidi tas-seklu XX* (7 ta' Mejju 2000), 5: *AAS* 92 (2000), 680-681.

¹⁰ Kostituzzjoni dommatika *Lumen gentium*, 11.

¹¹ Ara Hans U. Von Balthasar, "Teología y santidad", *Communio* VI/87, 489.

¹² *Kantiku spiritwali B*, Prologu, 2: *Opere*, Roma 1979, 490.

¹³ Ara *ibid.*, 14, 2: p. 575.

12. Fost il-bosta xorta, nixtieq nishaq li anki l-“genju femminili” jidher fi stili femminili ta’ qdusija, indispensabbli biex il-qdusija ta’ Alla tigi riflessa f’din id-dinja. U proprju anki fi zminijiet meta n-nisa fil-parti l-kbira tagħhom kienu jithallew barra, l-Ispirtu s-Santu qajjem qaddisin nisa li l-faxxinu tagħhom qanqal dinamizmi spiritwali godda u riformi importanti fil-Knisja. Nistgħu nsemmu lil Santa Ildegarda ta’ Bingen, Santa Brigida, Santa Katerina ta’ Siena, Santa Tereza ta’ Avila jew Santa Tereza ta’ Lisieux. Imma nhoss li għandi nfakkar tant nisa mhux magħrufa jew minsija li, kull waħda bil-mod tagħha, wieżnu u bidlu familji u komunitajiet sħaħ bil-qawwa tax-xhieda tagħhom.

13. Dan għandu jhegġeg u jqawwi qalb kull wiehed u waħda minna biex nagħtu lilna nfusna kollna kemm aħna, biex nikbru f’dak il-pjan waħdieni u irrepitibbli li Alla haseb għalina sa mill-eternità: “Qabel ma sawwartek fil-ġuf, għaraftek; qabel ma hrigt minn hdan ommok, ikkonsagrajtek” (Ġer 1:5).

Għalik ukoll

14. Biex insiru qaddisin m’hemmx bżonn inkunu isqfijiet, sacerdoti, religjużi. Hafna drabi tiġina t-tentazzjoni naħsbu li l-qdusija hi riservata għal dawk li għandhom il-possibbiltà li jzommu ’l bogħod mit-taħbit ta’ kuljum, biex jiddedikaw hafna hin għat-talb. Mhuwiex hekk. Ilkoll aħna msejhin inkunu qaddisin billi ngħixu bi mhabba u noffru x-xhieda tagħna fil-hidmiet ta’ kuljum, kull fejn inkunu. Int persuna kkonsagrata? Tqaddes billi tgħix l-għotja tiegħek bil-ferħ. Miżżewweg jew miżżewġa? Tqaddes billi thobb u tieħu hsieb ta’ zewġek jew ta’ martek, kif għamel Kristu mal-Knisja. Taħdem? Tqaddes billi twettaq b’onestà u kompetenza l-hidma tiegħek b’servizz għal hutek. Int ġenitur jew nanna jew nannu? Tqaddes billi tgħallem bis-sabar lit-tfal kif jimxu wara Ġesù. Qieghed fl-awtorità? Tqaddes billi titqabad b’riżq il-ġid komuni u taġhti dahrek lill-interessi personali.¹⁴

15. Halli l-grazzja tal-Magħmudija tiegħek thalli l-frott tagħha f’mixja ta’ qdusija. Aghmel li kollox f’ħajtek ikun miftuħ għal Alla u għalhekk aghzel lilu, aghzel dejjem mill-ġdid lil Alla. Taqtax qalbek, għax int għandek il-qawwa tal-Ispirtu s-Santu biex dan jagħmlu possibbli, u l-qdusija, fl-aħħar mill-aħħar, hi l-frott tal-Ispirtu s-Santu fil-ħajja tiegħek (ara Gal 5:22-23). Meta thoss it-tentazzjoni li tingħalaq fid-dgħufija tiegħek, erfa’ ħarstek lejn il-Kurċifiss u għidlu: “Mulej, jiena msejken, imma int tista’ twettaq il-miraklu li tagħmilni xi ftit aħjar”. Fil-Knisja, qaddisa u magħmula mill-midinbin, sa ssib dak kollu li teħtieġ biex tikber lejn il-qdusija. Il-Mulej għanieha bid-doni tal-Kelma, tas-Sagramenti, is-santwarji, il-ħajja tal-komunitajiet, ix-xhieda tal-qaddisin, u gmiel ta’ kull bixra ħiereġ mill-imhabba tiegħu, “bħal għarusa tlellex bil-ġawhar tagħha” (Iż 61:10).

16. Din il-qdusija li għaliha l-Mulej qed isejjahlek tkompli tikber b’ġesti żgħar. Ngħidu aħna: waħda mara tmur il-ħanut tagħmel ix-xirja tagħha, tiltaqa’ ma’ gara tagħha u jibdew ipaċpċu, u jibdew jikkritikaw. Imma din il-mara tgħid bejnha u bejn ruħha: “Le, mhux sa ngħid xejn ħazin fuq hadd”. Dan hu pass lejn il-qdusija. Imbagħad, id-dar, binha jitlobha toqgħod tisimġu jkellimha fuq il-fantasiji tiegħu u, imqar jekk thossha għajjiena, tpogġi bilqiegħda hdejh tisimġu b’sabar u mhabba. Araw offerta oħra li tqaddes. Imbagħad jiġiha mument ta’ diqa, imma tiftakar fl-imhabba tal-Verġni Marija, taqbad il-kuruna tar-rużarju u tibda titlob bil-fidi. Din hi triq oħra ta’ qdusija. Wara, toħroġ fit-triq, tiltaqa’ ma’ fqir u tieqaf titkellem miegħu bi hlewwa u tjieba. Anki dan hu pass ’il quddiem.

¹⁴ Ara *Katekezi* fl-Udjenza ġenerali tad-19 ta’ Novembru 2014: *Insegnamenti* II, 2 (2014), 555.

17. Xi kultant il-ħajja tippreżentalna sfidi ikbar u permezz tagħhom il-Mulej jistedinna għal konverzjonijiet godda li bihom il-grazzja tiegħu tista' tidher aħjar fil-ħajja tagħna "biex aħna niksbu sehem fil-qdusija tiegħu" (Lhud 12:10). Drabi oħra jkun hemm bżonn biss li nsibu mod iżjed perfett ta' kif ngħixu dak li diġà nagħmlu: "Hemm tnebbiħ li jiġbed biss lejn perfezzjonament straordinarju tat-tħaddim ordinarju tal-ħajja Nisranija".¹⁵ Meta l-Kardinal Francis-Xavier Nguyễn Van Thuân kien il-ħabs, irrifjuta li jqatta' ħinu jistenna l-liberazzjoni. L-għazla tiegħu kienet: "ngħix il-mument ta' issa, u nimlieh bl-imħabba"; u l-mod kif dan ikkonkretizzah kien: "naħtaf l-okkażjonijiet li jiġuni ta' kuljum biex inwettaq għemejjel ordinarji b'mod straordinarju".¹⁶

18. Hekk, bil-qawwa tal-grazzja divina, b'tant ġesti nkunu nsawru dik il-figura ta' qdusija li Alla ried għalina, imma mhux bħala essri li nistgħu nagħmlu kollox waħidna, imma bħala "amministraturi tajbin tal-grazzja ta' Alla, li hi ta' ħafna xorta" (1 Piet 4:10). Sewwa għallmu l-Isqfijiet ta' New Zealand li possibbli nħobbu bl-imħabba tal-Mulej li hi bla kundizzjonijiet, għax l-Irxox taqsam il-ħajja setgħana tiegħu mal-ħajjiet dgħajfa tagħna: "Imħabbtu hi bla limiti, u meta tana lilu nnifsu, ma reġa' qatt lura. Ma poġġiex kundizzjonijiet u baqa' fidil. Li nħobbu hekk mhijiex haġa ħafifa, għax ħafna drabi aħna dgħajfin wisq. Imma, proprju biex nistgħu nħobbu kif ħabbna hu, Kristu taqsam magħna l-istess ħajja tiegħu ta' Rxox. B'dan il-mod, ħajjitna turi l-qawwa tiegħu fl-azzjoni, anki qalb id-dgħufija umana".¹⁷

Il-missjoni tiegħek fi Kristu

19. In-Nisrani ma jistax jaħseb fil-missjoni tiegħu fuq din l-art mingħajr ma jara fiha mixja ta' qdusija, għax "dan irid Alla minnkom: il-qdusija tagħkom" (1 Tess 4:3). Kull qaddis jew qaddisa hu missjoni; hu pjan tal-Missier biex jirrifletti u jlahħam, f'mument determinat tal-istorja, xi aspekk tal-Evangeliu.

20. Din il-missjoni ssib il-milja tat-tifsira tagħha fi Kristu u nistgħu nifhmaha biss jekk nibdew minnu. Fil-verità, il-qdusija tfisser li ngħixu f'għaqda miegħu l-misteri ta' ħajtu. Tfisser li nixxierku mal-mewt u l-qawmien tal-Mulej b'mod uniku u personali, li mmutu u nqumu mill-ġdid kontinwament miegħu. Imma tista' timplika wkoll li fil-ħajja tagħna nerggħu nwettqu diversi aspetti tal-ħajja ta' Ġesù fuq din l-art: il-ħajja moħbija tiegħu, il-ħajja komunitarja, il-qrubija lejn dawk li kienu fl-aħħar post, il-faqar, u wirjiet oħra tal-għotja tiegħu għall-imħabba tagħna. Il-kontemplazzjoni ta' dawn il-misteri, kif ippropona Sant'Injazju ta' Loyola, torjentana biex inlahħmuhom fl-għazliet tagħna u fl-imġiba tagħna.¹⁸ Għax "kollox fil-ħajja ta' Kristu hu sinjal tal-misteru tiegħu",¹⁹ "il-ħajja kollha ta' Ġesù hi r-Rivelazzjoni tal-Missier",²⁰ "il-ħajja kollha ta' Ġesù hi misteru tal-Fidwa",²¹ "il-ħajja kollha ta' Kristu hi misteru ta' bidu ġdid",²² u "dak kollu li minnu għadda Kristu jwassalna biex inkunu nistgħu ngħixu fih u hu jgħix fina".²³

¹⁵ San Franġisk ta' Sales, *Trattat tal-imħabba ta' Alla*, VIII, 11: *Opere complete di Francesco di Sales*, IV, Roma 2011, 468.

¹⁶ *Cinque pani e due pesci. Dalla sofferenza del carcere una gioiosa testimonianza di fede*, Milano 2014, 20.

¹⁷ Konferenza tal-Isqfijiet Kattoliċi ta' New Zealand, *Healing love*, 1 ta' Janjar 1988.

¹⁸ *Ara Eżerċizzji spiritwali*, 102-312.

¹⁹ *Katekiżmu tal-Knisja Kattolika*, 515.

²⁰ *Ibid.*, 516.

²¹ *Ibid.*, 517.

²² *Ibid.*, 518.

²³ *Ibid.*, 521.

21. Il-pjan tal-Missier hu Kristu, u aħna fih. Bla dubju, huwa Kristu li jhobb fina, għax “il-qdusija mhix għajr l-imħabba li tingħax b’mod shih”.²⁴ Għalhekk, “il-qies tal-qdusija jingħata skont kemm Kristu jikber fina, skont kemm, bil-qawwa tal-Ispirtu s-Santu, insawru hajjitna kollha fuq dik tiegħu”.²⁵ Hekk, kull qaddis huwa messaggġ li l-Ispirtu s-Santu jislet mill-għana ta’ Ġesù Kristu u jagħti lill-poplu tiegħu.

22. Biex nagħrfu liema hi dik il-kelma li l-Mulej irid ilisslilna permezz ta’ xi qaddis, ma rridux neħlu fuq id-dettalji, għax hemm jaf ikun hemm ukoll żbalji u waqgħat. Mhux dak kollu li jgħid xi qaddis hu f’kollox fidil lejn l-Evangelju, mhux dak kollu li jagħmel hu awtentiku u perfett. Li rridu nikkontemplaw hi l-gabra ta’ hajtu, il-mixja shiħa tiegħu ta’ tqaddis, dik il-figura li tirrifletti xi haġa minn Ġesù Kristu u li toħroġ meta jirnexxielna nieħdu idea tas-sens tat-totalità tal-persuna tiegħu.²⁶

23. Din hi sejha qawwija għalina lkoll. Int ukoll għandek bżonn tifhem it-totalità ta’ hajtek bħala missjoni. Ipprova aghmel dan billi tisma’ lil Alla fit-talb u tagħraf is-sinjali li qed joffrilek. Itlob dejjem lill-Ispirtu s-Santu jurik x’qed jistenna minnek Ġesù f’kull waqt tal-eżistenza tiegħek u f’kull għażla li trid tagħmel, biex tgħarbel x’post għandu fil-missjoni tiegħek. U hallih jagħgen fik dak il-misteru personali li jista’ jkun mera ta’ Ġesù Kristu fid-dinja tal-lum.

24. Jalla int tagħraf liema hi dik il-kelma, dak il-messaggġ ta’ Ġesù li Alla jixtieq ilissen lid-dinja bil-hajja tiegħek. Halli lill-Ispirtu jibdle, hallih iġeddek, biex dan isir possibbli, u hekk il-missjoni prezzjuza tiegħek ma tisfax mitlufa. Il-Mulej iwassalha għall-milja tagħha m qar qalb l-iżbalji tiegħek u l-mumenti negattivi tiegħek, sakemm int ma twarrabx għall-ġenb it-triq tal-imħabba imma tibqa’ dejjem qalbek miftuħa għall-ħidma sopranaturali tiegħu li ssaffi u ddawwal.

Il-ħidma li tqaddes

25. Billi ma nistgħux nifhmu lil Kristu mingħajr is-Saltna li hu għabilna, l-istess missjoni tiegħek ma tistax tifridha mill-bini tas-Saltna: “Mela fittxu l-ewwel is-Saltna u l-gustizzja ta’ Alla” (Mt 6:33). L-identifikazzjoni tiegħek ma’ Kristu u x-xewqat tiegħu titlob minnek it-thabrik biex tibni, flimkien miegħu, din is-Saltna ta’ mħabba, ta’ gustizzja u ta’ paċi għal kulhadd. Kristu nnifsu jrid jgħix dan miegħek, bl-isforzi u ċ-ċaħdjet kollha meħtieġa, u anki fil-ferħ u fil-frott li jista’ joffrilek. Għalhekk m’int ha titqaddes qatt jekk ma tintefax b’ruhek u b’gismek biex toħroġ l-aħjar li hemm fik għal din il-ħidma.

26. Ma jagħmillekx ġid li thobb is-skiet imma mbagħad tevita l-laqgħa mal-iehor, tixtieq il-mistrieħ imma tibqa’ lura mill-ħidma, tfittex it-talb imma ma tagħtix valur lill-qadi. Kollox jista’ jiġi aċċettat u integrat bħala parti mill-hajja tiegħek f’din id-dinja, u jidhol jagħmel parti mill-mixja lejn il-qdusija. Aħna msejhin ngħixu l-kontemplazzjoni anki qalb l-azzjoni, u nitqaddsu fit-thaddim responsabbli u ġeneruż tal-missjoni tagħna.

27. Jewwilla l-Ispirtu s-Santu se jibgħatna nwettqu missjoni u fl-istess waqt jitlobna naħarbu minnha, jew nevitaw li ningħataw kollna kemm aħna biex inżommu l-paċi fil-qalb tagħna? Madankollu, xi drabi jkollna t-tentazzjoni li nixhtu d-dedikazzjoni pastorali u l-impenn fid-

²⁴ Benedittu XVI, *Katekezi* fl-Udjenza ġenerali tat-13 ta’ April 2011: *Insegnamenti* VII (2011), 451.

²⁵ *Ibid.*: 450.

²⁶ Ara Hans U. Von Balthasar, “Teología y santidad”, *Communio* VI/87, 486-493.

dinja fit-tieni post, daqslikieku kienu “distrazzjonijiet” fil-mixja tal-qdusija u tal-paċi interjuri. Ninsew li “mhijiex il-ħajja li għandha missjoni, imma l-ħajja nfisha hi missjoni”.²⁷

28. Impenn imqanqal mill-ansjetà, mill-kburija, mill-bżonn li wiehed jidher u jaħkem, żgur li mhu sa jquaddes lil hadd. L-isfida hi li ngħixu l-għotja tagħna b’mod li l-isforzi tagħna jkollhom sens evanġeliku u nitwaħħdu dejjem iżjed ma’ Ġesù Kristu. Minn hawn ġej il-fatt li nitkellmu spiss, ngħidu aħna, fuq spiritwalità tal-katekista, spiritwalità tal-kleru djoċesan, spiritwalità tax-xogħol. Għall-istess raġuni, fl-*Evangelii gaudium* ridt nagħlaq bi spiritwalità tal-missjoni, fil-*Laudato si* bi spiritwalità ekoloġika, u fl-*Amoris lætitia* bi spiritwalità tal-ħajja tal-familja.

29. Dan ma jfissirx nistkerru l-mument ta’ kalma, solitudni u skiet quddiem Alla. Bil-maqlub. Għax l-aspett kontinwament ġdid tal-għodda teknoloġika, l-attrazzjoni tal-vjaġġi, l-offerti bla tarf ta’ konsum, xi drabi ma jhallux spazji vojta fejn jista’ jidwi l-lehen ta’ Alla. Kollox jimtela bil-kliem, bil-pjaċiri superficjali u bi storbju dejjem jizdied b’rata mgħaġġla. Hemm ma jsaltanx il-ferħ imma n-nuqqas ta’ sodisfazzjon ta’ min ma jafx għalxiex qed jgħix. Mela kif nistgħu ma nintebħux li għandna bżonn inwaqqfu din il-ġirja frenetika biex nerġġhu nsibu l-ispażju personali, li xi drabi jgħib miegħu l-uġiġħ imma hu dejjem għammiel, fejn jinfetaħ id-djalogu sincier ma’ Alla? Xi darba hemm bżonn inharsu f’wiċċ il-verità tagħna nfusna, biex inhallu lill-Mulej jidhol fiha, u wiehed mhux dejjem se jasal għal dan jekk “ma jsibx ruħu fuq xifer l-abbiss, tat-tentazzjoni l-iżjed gravi, fuq l-irdum tal-abbandon, fuq il-quċċata solitarja fejn jieħu l-impresjoni li fadal biss hu waħdu”.²⁸ Hekk insibu l-motivazzjonijiet il-kbar li jwassluna biex ngħixu d-dmirijiet tagħna b’mod l-iktar shiħ.

30. L-istess għodod ta’ distrazzjoni li qed jinvalu l-ħajja tal-lum iwassluna wkoll biex nassolutizzaw il-hin liberu, fejn nistgħu nużaw bla limiti dawk il-hwejjeġ li joffrulna divertiment u pjaċir li jgħaddi malajr.²⁹ Bhala konsegwenza, hi l-istess missjoni tagħna li tbatu, hu l-impenn li jiddgħajjef, hu s-servizz ġeneruż u disponibbli li jibda jitnaqqar. Dan jisraq l-esperjenza spiritwali min-natura tagħha. Jista’ qatt ikun san dak iż-żelu spiritwali li jgħix taħt l-istess saqaf mat-telqa fil-hidma tal-evanġelizzazzjoni jew fil-qadi tal-oħrajn?

31. Neħtiegu spirtu ta’ qdusija li jimla kemm is-solitudni u kemm is-servizz, sew l-intimità u sew l-impenn fl-evanġelizzazzjoni, hekk li kull mument isir espressjoni ta’ mħabba mogħtija taħt il-harsa tal-Mulej. B’dan il-mod, il-mument kollha jkun tarġiet fit-triq tagħna għall-qdusija.

Iżjed hajjin, iżjed bnedmin

32. La tibżax mill-qdusija. Mhix ha teħodlok saħħa, ħajja u ferħ. Bil-maqlub, għax tasal biex issir dak li l-Missier haseb meta halqek u għalhekk tkun fidil għal dak li int tassew. Meta noqogħdu fuqu, hu jehlisna mill-jasar u jwassalna biex nagħrfu d-dinjità tagħna. Din ir-realtà tidher riflessa f’Santa Ġuzeppina Bakhita, li “sfat ilsira u giet mibjugħa hekk fl-età ċkejknata ta’ seba’ snin, batiet ħafna minn idejn sidien kiefra. Madankollu, fehmet il-verità profonda li Alla, u mhux il-bniedem, hu l-veru sid ta’ kull bniedem, ta’ kull ħajja umana. Din l-esperjenza saret għal din il-bint umli tal-Afrika għajn ta’ għerf kbir”.³⁰

²⁷ Xavier Zubiri, *Naturaleza, historia, Dios*, Madrid 1999³, 427.

²⁸ Carlo M. Martini, *Le confessioni di Pietro*, Cinisello Balsamo 2017, 69.

²⁹ Irridu niddistingwu dan id-divertiment superficjali minn kultura sana tal-mistrieħ, li tiftaħna għall-oħrajn u għar-realtà bi spirtu disponibbli u kontemplattiv.

³⁰ San Ġwanni Pawlu II, *Omeliya fil-quddies tal-kanonizzazzjoni* (1 ta’ Ottubru 2000), 5: *AAS* 92 (2000), 852.

33. Kull Nisrani, skont kemm jitqaddes, jagħmel iżjed frott fid-dinja. L-Isqfijiet tal-Afrika tal-Punent għallmuna: “Ahna msejhin, fl-ispirtu tal-evangelizzazzjoni ġdida, biex niġu evangelizzati u nevangelizżaw permezz tat-trawwim tal-imghammdin kollha, biex intom thaddnu r-rwoli tagħkom bħala melh tal-art u dawl tad-dinja kull fejn tinsabu”.³¹

34. Tibzghux timmiraw iżjed fil-gholi, li thallu lil Alla jhobbkom u jehliskom. Tibzghux thallu lill-Ispirtu s-Santu jmexxikom. Il-qdusija ma tagħmleqx inqas bniedem milli int, ghax hi l-laqqha tad-dghufija tiegħek mal-qawwa tal-grazzja. Fl-aħhar mill-aħhar, kif qal León Bloy, fil-ħajja “m’hemmx hlief niket wiehed, [...] dak li ma nkunux qaddisin”.³²

³¹ Konferenza Episkopali Regionali tal-Afrika tal-Punent, *Messagġ pastorali fi tmiem it-II Assemblea plenarja*, 29 ta’ Frar 2016, 2.

³² *La donna povera*, Reggio Emilia 1978, 375.

IT-TIENI KAPITLU
ŻEWĠ GHEDEWWA SOTTILI TAL-QDUSIJA

35. F'dan il-kwadru, nixtieq niġbed l-attenzjoni għal żewġ falsifikazzjonijiet tal-qdusija li jistgħu jiżgwidawna: l-Injosticiżmu u l-Pelaġjanizmu. Huma żewġ ereżiji li nibtu fl-ewwel sekli tal-ħajja Nisranija, imma li għadhom attwali b'mod allarmanti. Illum ukoll il-qlub ta' ħafna Nsara, forsi mingħajr ma jafu, qed jingibdu minn dawn il-proposti qarrieqa. Fihom hemm immanentizmu antropocentriku li jipprezenta ruħu bħala verità Kattolika.³³ Inħarsu lejn dawn iż-żewġ xejriet ta' ċertezza duttrinali jew dixxiplinari li jagħtu lok għal "elitarjanizmu narcisista u awtoritarju, fejn flok nevangelizżaw, noqogħdu nanalizzaw u nikklassifikaw lill-oħrajn, u flok nagħmlu l-grazzja iktar milhuqa, naħlu saħħitna nikkontrollaw. Fiż-żewġ każi, la Ġesù Kristu u lanqas l-oħrajn ma jinteressawna tassew".³⁴

L-Injosticiżmu tal-lum

36. L-Injosticiżmu jissupponi "fidi magħluqa fis-sugġettivizmu, fejn wieħed jinteressa ruħu biss minn esperjenza speċifika jew serje ta' raġunamenti u għarfien li jahseb li jistgħu jfarrgħu jew idawluh, imma fejn is-sugġett jibqa' magħluq fl-immanenza tar-raġuni u s-sentimenti tiegħu stess".³⁵

Mohħ mingħajr Alla u mingħajr ġisem

37. Għall-grazzja ta' Alla, matul l-istorja tal-Knisja deher b'mod ċar li dak li jkejje l-perfezzjoni tal-persuni hu l-grad ta' mħabbithom, u mhux l-għadd ta' tagħrif jew għarfien li jistgħu jiġimghu. L-"Injostici" fuq dan il-punt joħolqu konfużjoni u jiġġudikaw lill-oħrajn skont kemm dawn huma kapaċi jifhmu l-profondità ta' duttrini partikulari. Għandhom kuncett tal-mohħ mingħajr inkarnazzjoni, li mhux kapaċi jmiss il-ġisem batut ta' Kristu fl-oħrajn, imkaha l-f'enciklopedija ta' astrazzjonijiet. Fl-aħħar nett, meta jaqilgħu l-misteru mir-realtà korporja tiegħu, jippreferu "Alla mingħajr Kristu, Kristu mingħajr Knisja, Knisja mingħajr poplu".³⁶

38. Bla dubju, hawnhekk għandna superfiċjalità vanituza: ħafna ċaqliq fuq il-qoxra tal-mohħ, imma la tiċċaqlaq u lanqas titqanqal il-profondità tal-ħsieb. Madankollu, isehħilha taħkem lil xi wħud b'faxxinu qarrieq, għax il-bilanċ Injostiku hu formali u jippretendiha li hu ħieles minn kull emozzjoni, u jista' jassumi l-aspett ta' ċerta armonija jew ta' ordni li jinkorpora kollox fih.

39. Imma noqogħdu attenti. M'iniex nitkellem dwar ir-razzjonalisti li jehduha kontra l-fidi Nisranija. Dan jista' jiġri fi ħdan il-Knisja, kemm fost il-lajċi fil-parrocċi u kemm fost dawk li jgħallmu l-filosofija u t-teoloġija f'centri ta' formazzjoni. Għax huwa wkoll tipiku tal-Injostici li jemmu li bl-ispjegji tagħhom jistgħu jagħmlu li tinftiehem perfettament il-fidi kollha u l-Evangeliu kollu. Jassolutizzaw it-teoriji tagħhom u jobligaw lill-oħrajn joqogħdu għar-raġunamenti tagħhom. L-użu san u umli tar-raġuni biex nirriflettu fuq it-tagħlim

³³ Ara Kongregazzjoni għad-Duttrina tal-Fidi, Ittra *Placuit Deo* lill-Isqfijiet tal-Knisja Kattolika dwar xi aspetti tas-salvazzjoni Nisranija (22 ta' Frar 2018), 4: *L'Osservatore Romano*, 2 ta' Marzu 2018, pp. 4-5: "Kemm l-individwalizmu Neopelaġjan u kemm id-disprezz Neonjostiku tal-ġisem jgħawġu l-istqarrija tal-fidi fi Kristu, Feddej waħdieni u universali". F'dan id-dokument insibu l-qafas duttrinali biex nifhmu s-salvazzjoni Nisranija f'riferiment għall-friegħi Neonjostici u Neopelaġjani tal-lum.

³⁴ Ezortazzjoni appostolika *Evangelii gaudium* (24 ta' Novembru 2013), 94: *AAS* 105 (2013), 1060.

³⁵ *Ibid.*: *AAS* 105 (2013), 1059.

³⁶ *Omelija fil-quddiesa f'Dar Santa Marta*, 11 ta' Novembru 2016: *L'Osservatore Romano*, 12 ta' Novembru 2016, p. 8.

teoloġiku u morali tal-Evangelju huwa haġa; u haġa oħra nippretendu li nistgħu nirriduċu t-tagħlim ta' Ġesù għal loġika kiesha u iebsa li trid takkem fuq kollox.³⁷

Duttrina mingħajr misteru

40. L-Injostiċiżmu hu waħda mill-aġar ideoloġiji, għax, waqt li jgħolli b'mod zbaljat l-għarfien jew xi esperjenza partikulari, iqis il-viżjoni tiegħu tar-realtà bħala l-perfezzjoni. Hekk, forsi mingħajr ma wiehed jintebaħ, din l-ideoloġija ssostni lilha nfisha u iżjed issir għamja. Xi drabi ssir partikularment qarrieqa meta tilbes il-maskra ta' spiritwalità maqtugħa mir-realtà. Fil-fatt, l-Injostiċiżmu “min-natura tiegħu stess jipprova jimmanipula l-misteru”,³⁸ kemm il-misteru ta' Alla u tal-grazzja tiegħu, u kemm il-misteru tal-ħajja tal-oħrajn.

41. Meta xi hadd għandu t-twegibiet għall-mistoqsijiet kollha, qed juri li mhux qiegħed fit-triq it-tajba u aktarx li jkun profeta falz, li jinqeda bir-religjon għall-gwadann personali, biex jissodisfa t-teoriji psikoloġiċi u mentali tiegħu. Alla jgħaddina fil-wisa', huwa dejjem sorpriża, u m'ahniex aħna li nistgħu niddeterminaw f'liema ċirkustanza storika sa nsibuh, ladarba ż-żmien, il-post u l-mod tal-laqqgħa ma jiddependux minna. Min irid kollox ċar u żgur, qed jippretendi li jista' jaħkem it-traxxendenza ta' Alla.

42. Lanqas nistgħu nippretendu li ngħidu fejn ma jinsabx Alla, għax hu misterjożament prezenti fil-ħajja ta' kull persuna, fil-ħajja ta' kull wiehed u waħda minna kif jixtieq hu, u ma nistgħux niċċduh bit-taparsi ċertezzi tagħna. Anki fil-każ ta' persuna li ħajjitha kienet diżastru, imqar meta narawha mifnija mill-vizzji jew mid-dipendenzi, Alla hu prezenti f'dik il-ħajja. Jekk inħallu iktar imexxina l-Ispirtu milli r-raġunamenti tagħna, nistgħu u għandna nfittxu lill-Mulej f'kull ħajja umana. Dan jagħmel parti mill-misteru li l-mentalitajiet Injostiċi jispicċaw biex jiċċdu, għax ma jistgħux jikkontrollawh.

Il-limiti tar-raġuni

43. Aħna nistgħu naslu biex nifhmu biss b'mod fqir ħafna l-verità li nirċievu mingħand il-Mulej. U b'diffikultà ikbar jirnexxielna nesprimuha. Għalhekk ma nistgħux nippretendu li l-mod ta' kif nifhmuha aħna ha jawtorizzana biex ikollna kontroll strett fuq il-ħajja tal-oħrajn. Nixtieq infakkar li fil-Knisja għandna jgħixu ma' xulxin b'mod legittimu diversi modi ta' kif jiġu interpretati bosta aspetti tad-duttrina u tal-ħajja Nisranija li, fil-firxa tagħhom, “jgħinu [...] biex jiġi espliċitat aħjar it-teżor wisq għani tal-Kelma”. Bla dubju, f'għajnejn “dawk li joholmu b'duttrina monolitika mħarsa minn kulhadd bla ebda sfumaturi, dan jista' jidher sparparjal imperfett”.³⁹ Minħabba f'hekk, xi kurrenti Injostiċi stkerru s-sempliċità hekk konkreta tal-Evangelju u flok l-Alla Trinitarju u inkarnat ippruvaw iqiegħdu Unità superjuri fejn kellu jgħib għalkollox l-għana kotran tal-istorja tagħna.

44. Fir-realtà, id-duttrina, jew aħjar, l-għarfien u l-espressjoni tagħha min-naħa tagħna, “mhix sistema magħluqa, sajma mid-dinamiċi li kapaċi jnisslu mistoqsijiet, dubji, sfidi”, u “l-mistoqsijiet tal-poplu tagħna, l-uġiġh tiegħu, il-battalji tiegħu, il-ħolm tiegħu, it-taqbidiet tiegħu, it-thassib tiegħu, għandhom valur ermenewtiku li ma nistgħux ninjorawh jekk irridu

³⁷ Kif jgħallem San Bonaventura, “irridu nħallu l-hidmiet kollha tal-intellet, biex il-quċċata tal-imħabba tiġi kollha mehuda u mibdula f'Alla. [...] Billi biex jinkiseb dan, in-natura ma tista' xejn u x-xjenza f'it li xejn, jeħtieġ li lill-istharrig f'it nagħtuh piz u ħafna lid-dilka spiritwali; f'it lill-ilsien u ħafna lill-ferh ġewwieni; f'it lill-kliem u l-kotba, u kollox lid-don ta' Alla, jiġifieri lill-Ispirtu s-Santu; f'it jew xejn lill-ħlejqqa, u kollox lill-essenza hallieqa, lill-Missier, lill-Iben u lill-Ispirtu s-Santu” (*Il-mixja tal-ħsieb f'Alla*, VII, 4-5).

³⁸ *Ittra lill-Gran Kanċillier tal-Università Pontifiċja Kattolika Argentina għaċ-ċentinarju tal-Fakultà ta-Teoloġija* (3 ta' Marzu 2015); *L'Osservatore Romano*, 9-10 ta' Marzu 2015, p. 6.

³⁹ Eżortazzjoni appostolika *Evangelii gaudium* (24 ta' Novembru 2013), 40: *AAS* 105 (2013), 1037.

niehdu bis-serjetà l-prinċipju tal-inkarnazzjoni. Il-mistoqsijiet tiegħu jgħinuna nistaqsu lilna nfusna, l-isfidi tiegħu jisfidawna”.⁴⁰

45. Ta’ spiss nassistu għal taħwid perikuluż: nibdew nemmnu li, għax nafu xi haġa jew nistgħu nfissruha b’ċerta loġika, digà ahna qaddisin, perfetti, aħjar mill-“massa injoranta”. San Ġwanni Pawlu II ried jiftaħ għajnejn dawk li fil-Knisja għandhom il-possibbiltà ta’ formazzjoni oġġla, għat-tentazzjoni li jhallu jikber fihom “ċertu sentiment ta’ superjorità fuq il-fidili l-oħra”.⁴¹ Imma fir-realtà, dak li naħsbu li nafu għandu dejjem isir motivazzjoni biex nistgħu nwieġbu aħjar għall-imħabba ta’ Alla, għax ahna “nitgħallmu biex ngħixu: teologija u qdusija huma koppja inseparabbli”.⁴²

46. Meta San Franġisk ta’ Assisi ra lil xi wħud mid-dixxipli tiegħu jgħallmu, ried jaħrab it-tentazzjoni tal-Injostiċizmu. Għalhekk lil Sant’Antnin ta’ Padova kitiblu hekk: “Hu pjaċir tiegħi li inti tgħallim it-Teologija mqaddsa lill-ahwa patrijiet, sakemm b’dan l-istudju int ma tħallix jintefa fik l-ispirtu ta’ talb u ġabra”.⁴³ Hu għarafha t-tentazzjoni li l-esperjenza Nisranija tinbidel f’ġabra ta’ teoriji mentali li jispiċċaw biex ibegħduna mill-freskezza tal-Evangeliu. San Bonaventura, min-naħa tiegħu, wissa li l-għerf Nisrani veru ma għandu qatt jinfired mill-ħniena mal-proxxmu: “L-ikbar għerf li jista’ jkollna hu li nqassmu bi frott dak li hu tagħna, u li rċivejnieh sewwasew biex inqassmu. [...] Għalhekk, l-istess kif il-ħniena hi sieħba tal-għerf, hekk ir-regħba hi għadu tagħha”.⁴⁴ “Hemm ħidmiet li, meta jingħaqdu mal-kontemplazzjoni, ma jzommuhix lura, imma jgħinuha, bħall-opri tal-ħniena u ta’ tjeba”.⁴⁵

II-Pelaġjanizmu tal-lum

47. L-Injostiċizmu ta lok għal ereżija oħra antika, li wkoll hi preżenti llum. Mal-medda taż-żmien, ħafna bdew jintebħu li mhuwix l-għerf li jagħmilna aħjar jew qaddisin, imma l-ħajja li ngħixu. Il-problema hi li dan ir-raġunament helu helu qabad it-triq tan-niżla, hekk li l-istess żball tal-Injostiċi sempliċiment inbidel, imma ma ġiex megħlub.

48. Fil-fatt, is-setgħa li l-Injostiċi kienu jaraw fl-intelligenza, xi wħud bdew jarawha fir-rieda umana, fl-isforz tal-persuna. Hekk qamu l-Pelaġjani u s-Semipelaġjani. Ma baqgħetx l-intelligenza tokkupa l-post tal-misteru tal-grazzja, imma ħadtilha postha r-rieda. Insew li “mhux x’wiehed irid jew kemm jithabat li jgħodd, iżda għal min Alla jhenn” (Rum 9:16) u li hu “ħabbna l-ewwel” (1 Ġw 4:19).

Rieda mingħajr umiltà

49. Dawk li jirraġunaw b’din il-mentalità Pelaġjana jew Semipelaġjana, għalkemm jikellmu fuq il-grazzja ta’ Alla b’diskorsi taz-zokkor, bla dubju “jafdaw biss fis-saħħa tagħhom infushom u jhossuhom fuq l-oħrajn, jew għax josservaw ċerti normi preċiżi, jew għax huma fidili b’mod shiħ lejn ċertu stil Kattoliku”.⁴⁶ Meta xi wħud minnhom iduru fuq min hu dgħajjef u jgħidulu li bil-grazzja ta’ Alla kollox hu possibbli, fil-verità soltu jkun jfittxu jgħaddu l-idea li kollox jista’ jsir bir-rieda tal-bniedem, bħallikieku din kienet xi haġa pura, perfetta, omnipotenti, li mbagħad magħha tiġi mizjuda l-grazzja. Jippretendu li jistgħu

⁴⁰ *Vidjomessaġġ għall-Kungress Internazzjonali tat-Teologija tal-Università Pontifiċja Kattolika Argentina* (1-3 ta’ Settembru 2015): *AAS* 107 (2015), 980.

⁴¹ Eżortazzjoni appostolika postsinodali *Vita consecrata* (25 ta’ Marzu 1996), 38: *AAS* 88 (1996), 412.

⁴² *Ittra lill-Gran Kancellier tal-Università Pontifiċja Kattolika Argentina għaċ-ċentinarju tal-Fakultà tat-Teologija* (3 ta’ Marzu 2015): *L’Osservatore Romano*, 9-10 ta’ Marzu 2015, p. 6.

⁴³ *Ittra lil Fra Antonju*, 2: *FF* 251.

⁴⁴ *Fuq is-seba’ doni tal-Ispirtu s-Santu*, 9, 15.

⁴⁵ *Id.*, *Kummentarju għar-IV Ktieb tas-Sentenzi*, 37, 1, 3, ad 6.

⁴⁶ Eżortazzjoni appostolika *Evangelii gaudium* (24 ta’ Novembru 2013), 94: *AAS* 105 (2013), 1059.

jinjoraw li “mhux kulhadd jista’ kollox”⁴⁷ u li f’ din il-ħajja d-dghufijiet umani ma jitfejqux għalkollox u darba għal dejjem mill-grazzja.⁴⁸ Hu x’ inhu, kif għalliem Santu Wistin, Alla qed jistiednek tagħmel dak li tista’ u “titlob dak li ma tistax”;⁴⁹ jew tistqarr b’umiltà lill-Mulej: “Aghntini li nagħmel li tordnali u ordnali li trid”.⁵⁰

50. Fl-aħħar mill-aħħar, huwa n-nuqqas ta’ għarfien tal-limiti tagħna – sinċier, bi tbatija u fit-talb – li ma jhallix lill-grazzja taħdem aħjar fina, għax ma jhallilhiex wisa’ biex tqanqal dak il-gid possibbli li jsir parti minn mixja sinċiera u reali li fiha nistgħu nikbru.⁵¹ Il-grazzja, proprju għax tissupponi n-natura tagħna, ma tagħmilniex f’daqqa waħda bnedmin b’qawwiet superjuri. Jekk nippretendu dan, inkunu nafdaw iżżejjed fina nfusna. F’dan il-każ, wara l-ortodossija, l-imġibiet tagħna jistgħu ma jkunux jikkorrispondu ma’ dak li nistqarru fuq il-ħtieġa tal-grazzja, u fil-verità nispiċċaw nafdaw ftit li xejn fiha. Fil-fatt, jekk ma nagħrfux ir-realtà konkreta u limitata tagħna, lanqas nistgħu nilmħu l-passi veri u possibbli li l-Mulej jitlobna f’kull ħin, wara li jkun għibidna lejha u hejja fina post għad-don tiegħu. Il-grazzja taħdem fl-istorja u, normalment, taqbadna u tibdilna bil-mod il-mod.⁵² Għalhekk, jekk nirrifjutaw dan il-mod storiku u progressiv ta’ kif taħdem, fil-verità nistgħu naslu biex niċhduha u nagħlquha t-triq, anki jekk bi kliemna nfahħruha.

51. Meta Alla kellel lil Abram, qallu: “Jien El-Xaddaj. Imxi quddiem i u kun perfett” (Ġen 17:1). Biex nistgħu nkunu perfetti, kif jixtieq hu, għandna bżonn li ngħixu mċekkna fil-preżenza tiegħu, imdawra bil-glorja tiegħu; għandna bżonn nimxu f’għaqda miegħu, u f’ħajjitna nagħrfu l-imħabba kontinwa tiegħu. Irridu nagħtu daharna lill-biza’ minn din il-preżenza li għid biss tista’ tagħmlilna. Huwa l-Missier li tana l-ħajja u jħobbna tant. Meta nkunu lqajnieh u ma nibqgħux naħsbu ħajjitna mingħajru, tghib id-diqa tas-solitudni (ara Salm 139:7). U jekk ma noħolqux iktar distanzi bejnna u bejn Alla, u ngħixu fil-preżenza tiegħu, nistgħu nħallu jgħarbel lil qlubna biex jara humiex fit-triq it-tajba (ara Salm 139:23-24). Hekk nagħrfu r-rieda perfetta u kollha mħabba tal-Mulej (ara Rum 12:1-2) u nħallu lulu jagħginna bħal fuħħar (ara Iz 29:16). Għidna kemm-il darba li Alla jgħammar fina, imma aħjar ngħidu li aħna ngħixu fih, li hu jagħtina li ngħixu fid-dawl tiegħu u fl-imħabba tiegħu. Hu t-tempju tagħna: “Ħaġa waħda tlabt lill-Mulej, ħaġa waħda nfittex: li ngħammar f’dar il-Mulej tul il-jiem kollha ta’ ħajti” (Salm 27:4). “Għax jum wiehed fit-tempju tiegħek aħjar minn elf jum f’post ieħor” (Salm 84:11). Fih aħna mqaddsin.

Tagħlim tal-Knisja li hu spiss minsi

52. Il-Knisja bosta drabi għallmet li m’aħniex iġġustifikati mill-għemejjel tagħna jew mill-isforzi li nagħmlu, imma mill-grazzja tal-Mulej li jieħu l-inizjattiva. Missirijiet il-Knisja, anki qabel Santu Wistin, esprimew b’mod ċar din il-konvinzjoni ewlenija. San Ġwann Krizostmu afferma li Alla jsawwab fina l-istess għajn tad-doni kollha “qabel ma aħna dħalna fit-taqbida”.⁵³ San Bażilju l-Kbir irrimarka li l-fidili jsibu l-glorja tagħhom biss f’Alla, għax “jagħrfu li huma sajmin mill-vera ġustizzja u ġġustifikati biss bil-fidi fi Kristu”.⁵⁴

⁴⁷ Ara San Bonaventura, *Is-sitt iġwienah tas-Serafini*, 3, 8: “Non omnes omnia possunt”. Dan irridu nifhmuh fid-dawl tal-*Katekiżmu tal-Knisja Kattolika*, 1735.

⁴⁸ Ara San Tumas ta’ Aquino, *Summa Theologiae*, I-II, 109, 9, ad 1: “Madankollu, issa l-grazzja hi b’xi mod imperfetta għax – kif intqal – ma tfejjaqx lill-bniedem għalkollox”.

⁴⁹ *In-natura u l-grazzja*, 43, 50: *PL* 44, 271.

⁵⁰ *L-Istqarrijiet*, 10, 29, 40: *PL* 32, 796.

⁵¹ Ara Ezortazzjoni appostolika *Evangelii gaudium* (24 ta’ Novembru 2013), 44: *AAS* 105 (2013), 1038.

⁵² Fl-għarfien tal-fidi Nisranija, il-grazzja tiġi qabel, flimkien u wara kull tliet tagħna (ara Konċilju Ekumeniku ta’ Trento, Sess. VI, *Decr. de iustificatione*, kap. 5: *DH*, 1525).

⁵³ *Omeliji fuq l-Ittra lir-Rumani*, 9, 11: *PG* 60, 470.

⁵⁴ *Omelija fuq l-umiltà*: *PG* 31, 530.

53. It-Tieni Sinodu ta' Orange għallem b'aworità shiha li l-ebda bniedem ma jista' jordna, jisthoqqlu jew jixtri d-don tal-grazzja divina, u li dak kollu li jista' jikkopera magħha hu digà minn qabel don tal-istess grazzja: "Imqar ix-xewqa li nkunu safjin titwettaq fina bit-tiswib u l-hidma tal-Ispirtu s-Santu".⁵⁵ Warajh, il-Koncilju ta' Trento, anki meta saħaq fuq l-importanza tal-koperazzjoni tagħna biex nikbru spiritwalment, tenna dak it-tagħlim dommatiku: "Naffermaw li aħna gġustifikati b'xejn, għax xejn minn dak li jigi qabel il-gustifikazzjoni, la l-fidi, lanqas l-opri, ma jisthoqqlu l-grazzja nfisha tal-gustifikazzjoni; għax jekk hi grazzja, allura dan mhux bl-opri; inkella l-grazzja ma kinitx tkun iżjed grazzja (Rum 11:6)".⁵⁶

54. Anki l-Katekiżmu tal-Knisja Kattolika jfakkarna li d-don tal-grazzja "jisboq il-hila kollha tal-intelligenza u tal-qawwiet kollha tar-rieda tal-bniedem",⁵⁷ u li "meta niġu għal Alla, min-naħa tal-bniedem ma hemmx mertu, fit-tifsir strett tal-kelma. Ma hemmx qies bejnna u bejn Alla għax hu bla qies".⁵⁸ Il-ħbiberija tiegħu tisboqna bla qies, ma nistgħux nixtruha bl-għemejjel tagħna u tista' tkun biss don tal-inizjattiva ta' mħabtu. Dan jistedinna ngħixu bi gratitudni hienja għal dan id-don li qatt ma nistgħu nimmeritaw, ladarba "meta wiehed jinsab fil-grazzja, il-grazzja li digà rċieva ma tistax tisthoqqlu".⁵⁹ Il-qaddisin jevitaw li jafdaw iżzejjed fl-azzjonijiet tagħhom: "Fil-għabex ta' din il-ħajja, għad nidher quddiemek b'idejja vojta, għax ma nitolbokx, Mulej, li tghodd l-għemejjel tiegħi. Il-hwejjeġ ġusti kollha tagħna huma tniġġis f'għajnejk".⁶⁰

55. Din hi waħda mill-akbar konvinzjonijiet li l-Knisja żgur kisbet, u tant hi espressa b'mod ċar fil-Kelma ta' Alla li m'hemmx x'tiddiskuti fuqha. L-istess bħall-ogħla kmandament tal-imħabba, din il-verità għandha timmarka l-istil ta' ħajjitna, għax tixrob mill-istess qalba tal-Evangelju u ssejħilna mhux biss nilqgħuha bil-ħsieb tagħna, imma nibdluha f'ferħ li jittiehed mill-oħrajn. Imma ma nistgħux niċcelebraw bi gratitudni d-don b'xejn tal-ħbiberija tagħna mal-Mulej, jekk ma nagħrfux li anki l-ħajja tagħna fuq din l-art u l-hiliet naturali tagħna huma don. Għandna bżonn "nagħrfu bil-ferħ kollu li r-realtà tagħna hi frott ta' don, u nilqgħu anki l-libertà tagħna bħala grazzja. Din hi l-ħaġa iebsa llum, f'dinja li taħseb li għandha xi ħaġa li hi tagħha minn qaddisha, frott tal-originalità u l-libertà tagħha nfisha".⁶¹

56. Huwa biss jekk nitilqu mid-don ta' Alla, nilqgħuh b'libertà u nirċevuh b'umiltà, li nistgħu nikkoperaw bl-isforzi tagħna biex nistgħu ninbidlu dejjem iżjed.⁶² L-ewwel ħaġa li rridu nagħmlu hi li nkunu ta' Alla. Dan ifisser nintelqu f'idejġ, hu li dejjem jimxi qabilna, noffrulu l-hiliet tagħna, it-tħabrik tagħna, il-ġlieda tagħna kontra l-ħażin, u l-kreattività tagħna, biex id-don tiegħu mogħti b'xejn jikber u jiżviluppa fina: "Nitlobkom ħuti, għall-ħniena ta' Alla, offru ġisimkom b'sagrificċju ħaj, qaddis, joghġob lil Alla" (Rum 12:1). Mill-bqija, il-Knisja dejjem għallmet li l-imħabba biss tagħmilha possibbli għall-bniedem li jikber fil-ħajja tal-grazzja, għax li "ma kellix imħabba, jiena ma kont inkun xejn" (1 Kor 13:2).

⁵⁵ Kanoni 4: DH 374.

⁵⁶ Sess. VI, *Decretum de iustificatione*, kap. 8: DH 1532.

⁵⁷ N. 1998.

⁵⁸ *Ibid.*, 2007.

⁵⁹ San Tumas ta' Aquino, *Summa Theologiae*, I-II, 114, 5.

⁶⁰ Santa Tereza tal-Bambin Ġesù, "Att ta' Offerta lill-Imħabba kollha Ħniena ta' Alla" (Talbiet, 6): *Opere complete*, Roma 1997, 943.

⁶¹ Lucio Gera, "Sobre el misterio del pobre", f'P. Grelot-L. Gera-A. Dumas, *El Pobre*, Buenos Aires 1962, 103.

⁶² Din hi, bla dubju, id-duttrina Kattolika fuq il-"mertu" li jigi wara l-gustifikazzjoni: hu l-koperazzjoni tal-iġġustifikat biex tikber il-ħajja tal-grazzja (ara *Katekiżmu tal-Knisja Kattolika*, 2010). Imma din il-koperazzjoni bl-ebda mod ma tfisser li l-gustifikazzjoni nfisha u l-imħabba ma' Alla jsiru oġġett ta' xi mertu uman.

Il-Pelaġjani godda

57. Għad għandna Nsara li hsiebhom biex jimxu fi triq oħra: dik tal-gustifikazzjoni li tigi mill-qawwa tagħhom infushom, dik tal-qima lir-rieda tal-bniedem u tal-ħila tiegħu, li mbagħad tissarraf fi mgħiba egoċentrika ta' min joqgħod jikkuntenta bih innifsu u dik elitista li hi nieqsa mill-imħabba vera. F'ħafna naraw atteggjamenti li jidhru differenti minn xulxin: l-ossessjoni għal-ligi, il-faxxinu li jesibixxu konkwesti soċjali u politiċi, l-esibizzjoniżmu fl-għożża tal-liturġija, tad-duttrina u tal-prestigju tal-Knisja, il-vanaglorja marbuta ma' kif wiehed jieħu hsieb hwejjeġ prattiċi, il-għibda lejn dinamika fejn isibu huma waħidhom is-soluzzjonijiet għall-problemi tagħhom u fejn ifittxu r-realizzazzjoni personali. Huwa f'dan li xi Nsara jaħlu l-enerġiji u l-hin tagħhom, flok ma jhallu lill-Ispirtu jmexxihom fit-triq tal-imħabba, flok ma jħabirku biex b'passjoni jikkomunikaw il-gmiel u l-ferħ tal-Evangelju u jfittxu lill-imbegħdin fil-folol immensi għatxana għal Kristu.⁶³

58. Ħafna drabi, kontra t-tqanqil tal-Ispirtu, il-ħajja tal-Knisja tinbidel f'oġġett għal golumżew jew fi proprjetà tal-ftit. Dan isehh meta xi gruppi Nsara jagħtu importanza żejda lill-osservanza ta' ċerti normi, drawwiet u stili tagħhom. Hekk, spiss l-Evangelju jisfa mfaqqar u mxekkel, misruq mis-semplicità affaxxinanti tiegħu u t-togħma tiegħu. Forsi hi għamla sottili ta' Pelaġjanizmu, għax donnha trid tqiegħed il-ħajja tal-grazzja taħt ċerti strutturi umani. Dan jista' jolqot gruppi, movimenti u komunitajiet, u jispjega għaliex ħafna drabi jibdew b'ħajja intensa fl-Ispirtu, imma mbagħad jispiċċaw jehlu... jew korrotti.

59. Mingħajr ma nintebħu, għax nibdew naħsbu li kollox jiddependi mill-isforz uman mgħoddi minn go normi u strutturi ekkleżjali, nikkumplikaw l-Evangelju u nsiru lsiera ta' skema li ftit thalli xquq miftuħa mnejn tgħaddi l-grazzja. San Tumas ta' Aquino fakkarna li l-preċetti miżjuda mal-Evangelju min-naħa tal-Knisja għandhom jiġu imposti b'moderazzjoni "biex ma jtaqqlux il-ħajja tal-fidili", għax hekk inkunu qed nibdlu r-religjon tagħna f'ħaġa li tjassar.⁶⁴

Il-għabra tal-Ligi

60. Biex dan nevitawh, tajjeb niftakru spiss li hemm ġerarkija tal-virtujiet, li tistedinna nfittxu l-essenzjal. Il-primat hu tal-virtujiet teologali, li għandhom lil Alla bħala oġġett u motiv. U fiċ-ċentru hemm l-imħabba. San Pawl jgħid li dak li jgħodd tassew hu "l-fidi li taħdem permezz tal-imħabba" (Gal 5:6). Aħna msejhin ngħożzu bir-reqqa kollha l-imħabba: "Kull min iħobb ikun iħares il-bqija tal-Ligi [...] mela l-imħabba hi l-milja tal-Ligi" (Rum 13:8,10). Għax "il-Ligi kollha tingabar f'ligi waħda: *Hobb lil għajrek bħalek innifsek*" (Gal 5:14).

61. Fi kliem ieħor: qalb ir-ruxxmata ta' preċetti u ligijiet, Ġesù jifihilna triq fejn nistgħu nagħrfu żewġt uċuħ, dak tal-Missier u dak ta' huna. Ma jagħtiniex żewġ formuli jew żewġ preċetti oħra. Jagħtina żewġt uċuħ, jew aħjar, wiehed biss, dak ta' Alla li jilma f'ħafna oħrajn. Għax f'kull wiehed minn hutna, speċjalment f'dak l-iżjed ċkejken, dgħajjef, bla hadd min jaqbez għalih u fil-bżonn, hemm preżenti l-istess xbieha ta' Alla. Fil-fatt, bl-iskart ta' din l-umanità vulnerabbli, fl-aħħar taż-żmien, il-Mulej għad isawwar l-aħħar opra tal-arti tiegħu. Għax "x'jibqa", x'inhu dak li għandu valur fil-ħajja, liema għana ma jgħibx fix-xejn? Żgur li hemm tnejn: il-Mulej u l-proxxmu tagħna. Dawn iż-żewġ teżori ma jintemmu!⁶⁵

⁶³ Ara Eżortazzjoni appostolika *Evangelii gaudium* (24 ta' Novembru 2013), 95: AAS 105 (2013), 1060.

⁶⁴ Ara *Summa Theologiæ*, I-II, q. 107, art. 4.

⁶⁵ *Omelija fil-quddiesa fl-okkażjoni tal-Gublew tal-persuni soċjalment esklużi*, 13 ta' Novembru 2016: *L'Osservatore Romano*, 14-15 ta' Novembru 2016, p. 8.

62. Jalla l-Mulej jehles lill-Knisja mix-xejriet godda ta' Injosticizmu u ta' Pelagjanizmu li jikkumplikawha u jxekkluha fil-mixja taghha lejn il-qdusija! Dawn id-devjazzjonijiet jesprimu ruhhom f'diversi ghamliet, skont il-karattru u n-natural ta' kull persuna. Ghalhekk nitlob lil kull persuna biex tistaqsi lilha nfisha u taghmel dixxerniment quddiem Alla fuq kif jista' jkun li qed jidhru f'hajjitha.

IT-TIELET KAPITLU GHAD-DAWL TAL-IMGHALLEM

63. Jista' jkun hemm bosta teoriji fuq x'inhi l-qdusija, mimlija tifsir u distinzjonijiet. Riflessjoni bhal din tista' tkun siewja, imma xejn ma jdawwalna iktar milli nergghu lura għall-kliem ta' Ġesù u nagħrfu kif hu għaddielna din il-verità. Ġesù fissrilna b'semplicità kbira xi jfisser inkunu qaddisin, u dan għamli meta hallielna l-Beatitudnijiet (ara Mt 5:3-12; Lq 6:20-23). Huma bhall-karta tal-identità tan-Nisrani. Hekk, jekk xi hadd minna kellu jistaqsi: "Kif nagħmel biex inkun Nisrani tajjeb?", it-twegiba tkun sempliċi: hemm bżonn li, kull wiehed bil-mod tiegħu, jagħmel dak li jgħid Ġesù fid-diskors tal-Beatitudnijiet.⁶⁶

64. Il-kelma "hieni" u "mbierek" issir sinonimu ta' "qaddis", għax tesprimi kif il-persuna fidila lejn Alla u li tgħix il-Kelma tiegħu tilhaq, fl-għotja tagħha nfisha, il-veru ferh.

Kontra l-kurrent

65. Minkejja li kliem Ġesù jista' jidhrilna poetiku, madankollu jmur hafna kontra l-kurrent meta nharsu lejha fid-dawl ta' dak li aħna mдорrijin bih, ta' dak li jsir fis-soċjetà; u, imqar jekk dan il-messagg ta' Ġesù jigbidna, fir-realtà d-dinja tehodna lejn stil iehor ta' hajja. Il-Beatitudnijiet bl-ebda mod ma huma xi haġa hafifa jew tal-qoxra; bil-maqlub, nistgħu ngħixuhom biss jekk l-Ispirtu s-Santu jahkimna bil-qawwa kollha tiegħu u jehlisna mid-dgħufija tal-egoizmu, tat-telqa, tal-kburija.

66. Ha nergghu nisimgħu lil Ġesù, bl-imhabba u r-rispett kollu li jixraqlu l-Imgħallem. Inhalluh jolqotna bil-kelmiet tiegħu, jipprovokana, isejhilna mill-ġdid għal bidla vera f'hajjitna. Inkella l-qdusija tibqa' biss kelma. Induru issa biex niftakru f'kull waħda mill-Beatitudnijiet kif insibuhom fil-verzjoni tal-evangelju ta' Matthew (ara 5:3-12).⁶⁷

"Henjin il-foqra fl-ispirtu, għax tagħhom hija s-Saltna tas-Smewwiet"

67. L-Evangelju jistedinna nagħrfu l-verità tal-qalb tagħna, biex naraw fejn qegħdin inqiegħdu ċ-ċertezzi ta' hajjitna. Normalment l-għani jhossu fiż-żgur bl-għana tiegħu, u jahseb li meta dan il-ġid ikun fil-periklu, it-tifsira kollha ta' hajtu fuq din l-art tigi fix-xejn. Ġesù nnifsu qal Hulna dan fil-parabbola tal-għani iblah, meta tkellem fuq dak ir-raġel li tant kien ċert minnu nnifsu li, bhal wiehed iblah, ma hasibx li seta' jmut dakinhar stess (ara Lq 12:16-21).

68. Il-ġid ma jagħtik ebda ċertezza. Anzi, meta l-qalb tħossha għanja, tant tkun mimlija biha nfisha li ma tħallix wisa' għall-Kelma ta' Alla, għall-imhabba tal-aħwa, u lanqas biex tgawdi hwejjeġ iżjed importanti fil-hajja. Hekk inkunu niċċaħħdu minn ġid ikbar. Għalhekk Ġesù jsejjah hienja lill-foqra fl-ispirtu, li għandhom qalb fqajra, fejn jista' jidhol il-Mulej bil-ġdid dejjiemi tiegħu.

69. Dan il-faqar fl-ispirtu hu marbut hafna ma' dik l-"indifferenza qaddisa" li kien jipproponi Sant'Injazju ta' Loyola, li biha nistgħu naslu għal libertà interjuri tassew sabiħa: "Għaldaqshekk jinhtieg nagħmlu lilna nfusna indifferenti għall-hwejjeġ kollha maħluqa, sakemm hu mħolli f'idejna li nagħzlu u m'għandniex projbizzjoni. Dan ifisser li min-naħa

⁶⁶ Ara *Omelija fil-quddiesa f'Dar Santa Marta*, 9 ta' Ġunju 2014: *L'Osservatore Romano*, 10 ta' Ġunju 2014, p. 8.

⁶⁷ L-ordni bejn it-tieni u t-tielet beatitudni jvarja fid-diversi tradizzjonijiet testwali.

tagħna ma nfittxux iktar is-saħħa mill-mard, l-ghana mill-faqar, il-ġieħ mit-tmaqdir, hajja twila iktar milli qasira; u l-istess għall-ħwejjeġ l-oħra kollha”.⁶⁸

70. Luqa ma jittkellimx fuq faqar “fl-ispirtu” imma li nkunu “foqra” u daqshekk (ara Lq 6:20), u hekk jistedinna wkoll għal hajja awstera u mnezzgħa minn dak li hu zejjed. Hekk, isejhilna naqsmu fil-hajja ta’ dawk li huma l-iktar fil-bżonn, il-hajja li għexu l-Appostli u li żgur twaħhadna ma’ Ġesù, li “għad li kien għani, ftaqar” (2 Kor 8:9).

Li nkunu foqra fil-qalb tagħna, din hi l-qdusija.

“Henjin ta’ qalbhom helwa, għax huma jkollhom b’wirthom l-art”

71. Hi espressjoni qawwija, f’din id-dinja li sa mill-bidu kienet imkien ta’ ġlied, fejn kullimkien issib min jehodha kontra xulxin, fejn minn kullimkien tinbet il-mibegħda, fejn il-hin kollu nikklassifikaw l-oħrajn minhabba fil-fehmiet tagħhom, id-drawwiet tagħhom, u saħansitra l-mod ta’ kif jittkellmu u jilbsu. Insomma, din hi s-saltna tal-kburija u tal-vanità, fejn kulhadd jahseb li għandu l-jedd jerfa’ rasu fuq l-oħrajn. Madankollu, jidher kemm jidher impossibbli, Ġesù jipproponi stil ieħor: il-qalb helwa. Dan hu dak li għex hu mad-dixxipli tiegħu u li nikkontemplaw fid-dahla tiegħu Ġerusalem: “Ara, is-Sultan tiegħek ġej għandek, ġwejjed, riekeb fuq hmara u fuq felu, ferħ ta’ bhima tat-tagħbija” (Mt 21:5; ara Żak 9:9).

72. Hu qalilna: “Tgħallmu minni, għaliex jiena ta’ qalb helwa u umli, u intom issibu l-mistrieħ għal ruħkom” (Mt 11:29). Jekk ngħixu dejjem b’tensjoni fuqna, b’arroganza mal-oħrajn, nispiċċaw negħjew u nċedu. Imma meta jirnexxielna nagħrfu l-limiti tagħhom u nħarsu lejn id-difetti tagħhom b’qalb helwa u umli, mingħajr ma nħossuna superjuri, nistgħu nnewlulhom idejna u nevitaw il-ħela ta’ enerġija fi tgergir bla siwi. Għal Santa Tereza ta’ Lisieux, “l-imhabba perfetta tinsab filli nistabru bin-nuqqasijiet tal-oħrajn, ma noqogħdux nistagħgħbu bid-dghufija tagħhom”.⁶⁹

73. Pawlu jsemmi l-hlewwa bhala frott tal-Ispirtu s-Santu (ara Gal 5:23). Jipproponi li, jekk xi darba jħassbuna l-għemejjel ħżiena ta’ ħuna, għandna nersqu lejħ biex inwidbuh, imma “bi spirtu ta’ hlewwa” (Gal 6:1), u jfakkarna: “oqgħod attent li ma tkunx imġarrab int ukoll” (*ibid.*). Anki meta niġu biex niddefendu l-fidi tagħna u noħorġu għonqna għall-konvinzjonijiet tagħna, dan irridu nagħmluh bil-hlewwa (ara 1 Piet 3:16), u saħansitra l-għedewwa għandhom jiġu ttrattati bil-hlewwa (ara 2 Tim 2:25). Fil-Knisja hafna drabi żbaljajna meta ma lqajniex din is-sejħa tal-Kelma divina.

74. Il-hlewwa hi espressjoni oħra tal-faqar ġewwieni, ta’ min iqieghed il-fiduċja tiegħu biss f’Alla. Fil-fatt, fil-Bibbja tintuza ta’ spiss l-istess kelma *anawim* b’riferenza għall-foqra u għall-umli. Forsi jaf ikun hemm min jilmenta: “Jekk inkun helu zzejjed, jahsbuni iblah, stupidu jew dghajjed”. Jista’ jiġri hekk, imma ejja nħallu lill-oħrajn jahsbuh dan. Aħjar inkunu dejjem helwin, u b’dan jitwettqu l-ogħla xewqat tagħna: dawk ta’ qalbhom helwa “ikollhom b’wirthom l-art”, fi kliem ieħor, jaraw imwettqa fil-hajja tagħhom il-wegħdiet ta’ Alla. Għax dawk ta’ qalbhom helwa, lil hemm miċ-ċirkustanzi li jsibu ruħhom fihom, jittamaw fil-Mulej, u dawk li jittamaw fil-Mulej jirtu l-art u jitgħaxxqu bi sliem kotran (ara Salm 37:9,11). Fl-istess waqt, il-Mulej għandu fiduċja fihom: “Imma fuq dan jien nixhet ħarsti: fuq l-imsejken u n-niedem f’qalbu, u fuq min jitriegħed għal kelmti” (Iż 66:2).

⁶⁸ *Eżerċizzi spiritwali*, 23d: Roma 1984⁶, 58-59.

⁶⁹ *Manuskritt Ċ*, 12r: *Opere complete*, Roma 1997, 247.

Li nwieġbu bi hlewwa umli, din hi l-qdusija.

“Henjin l-immnikta, għax huma jkunu mfarrġa”

75. Id-dinja tridna nagħmlu bil-maqlub: id-divertiment, it-tgawdija, id-distrazzjoni, ix-xalar, u tghidilna li dan hu li jagħti kwalità lill-ħajja. Il-bniedem tad-dinja jinjora, idawwar wiċċu n-naħa l-oħra meta jinqalgħu problemi ta’ mard jew ta’ tbatija fil-familja jew madwaru. Id-dinja ma tridx tibki: tippreferi tagħlaq għajnejha għas-sitwazzjonijiet ta’ tbatija, tghattihom, tostorhom. Naħlu ħafna enerġiji nippruvaw naħarbu mis-sitwazzjonijiet fejn niġu wiċċ imb wiċċ mat-tbatija, għax naħsbu li possibbli naħbu r-realtà, meta qatt, qatt mhu ħa jonqos is-salib.

76. Il-persuna li kapaci tara l-affarijiet kif inhuma tassew, li tħalli t-tbatija tinfidha u tibki fil-qalb tagħha, għandha l-ħila tmiss il-profondità tal-ħajja u tkun tassew hienja.⁷⁰ Dik il-persuna tkun imfarrġa, imma bil-faraġ ta’ Ġesù u mhux b’dak tad-dinja. Hekk tista’ ssib il-kuraġġ li taqsam fit-tbatija tal-oħrajn u ma tibqax taħrab mis-sitwazzjoni ta’ tbatija. Hekk tiskopri li l-ħajja għandha sens meta tghin lill-ieħor fit-tbatija tiegħu, meta tifhem l-uġiġh tiegħu, meta sserraħ lill-oħrajn. Din il-persuna tħoss li l-ieħor hu laħam minn laħamha, ma tibzax tersaq lejha sa tmiss il-ġerħa tiegħu, tħenn għalih sal-punt li d-distanzi jgħibu. Hekk nistgħu nilqgħu dik it-tħegġiġa li jagħmlilna San Pawl: “Ifirħu ma’ min jifraħ, ibku ma’ min jibki” (Rum 12:15).

Li nagħrfu nibku mal-oħrajn, din hi l-qdusija.

“Henjin dawk li huma bil-ġuħ u l-għatx tal-ġustizzja, għax huma jkunu mxebbgħin”

77. Il-“ġuħ u l-għatx” huma esperjenzi qawwija ħafna, għax iwieġbu għal htigijiet primarji u huma marbuta mal-istint li hemm fil-bniedem li jsib mod kif jibqa’ jgħix. Hemm persuni li b’din l-istess qawwa jixxennqu għall-ġustizzja u jfittxuha b’herqa kbira ħafna. Ġesù jgħid li dawn ikunu mxebbgħin, għax illum jew għada l-ġustizzja tasal, u aħna nistgħu nikkollaboraw biex dan ikun possibbli, anki jekk mhux dejjem naraw il-frott ta’ dan it-tħabrik.

78. Imma l-ġustizzja li jipproponi Ġesù mhijiex bħal dik li tfittex id-dinja, ħafna drabi mtappna b’interessi msejkena, immanipulata minn naħa u mill-oħra. Ir-realtà turina kemm hu ħafif li nsibu ruħna fix-xbieki tal-korruzzjoni, insiru parti minn dik il-politika ta’ kuljum ta’ “nagħti biex jagħtuni”, fejn kollox sar kummerċ. U kemm nies ibatu minħabba l-ingustizzji, kemm hemm li josservaw, bla ma jistgħu jagħmlu xejn, lill-oħrajn jaqsmu bejniethom wieħed wara l-ieħor il-kejk tal-ħajja. Xi wħud ma jridux jitqabdu għall-vera ġustizzja u jagħzlu li jirkbu l-karru tar-rebbieħa. Dan xejn m’għandu x’jaqsam mal-ġuħ u l-għatx tal-ġustizzja mfahħar minn Ġesù.

79. Din il-ġustizzja tibda titwettaq fil-ħajja ta’ kull wieħed u waħda minna meta nkunu ġusti fid-deċiżjonijiet tagħna, u mbagħad tesprimi ruħha fit-tfittxija tal-ġustizzja għall-foqra u d-dgħajfa. Bla dubju, il-kelma “ġustizzja” tista’ tkun sinonima mal-fedeltà li b’ħajjitna kollha nuru lejn ir-rieda ta’ Alla, imma jekk nagħtuha sens wisq generali, ninsew li tidher b’mod speċjali fil-ġustizzja ma’ min m’għandux min jaqbeż għalih: “Fittxu d-dritt, sewwu l-ingustizzji, iddefendu l-iltim, aqbzu għall-armla” (Iż 1:17).

⁷⁰ Sa miż-żminijiet Patristiċi l-Knisja tapprezza d-don tad-dmugħ, kif insibu wkoll fit-talba sabiha “*Ad petendam compunctionem cordis*”: “O Alla li tista’ kollox u kollok tjeiba, li hrigt mill-blata għajn ta’ ilma ħaj għall-poplu għatxan, aghntina li mill-qalb iebsa tagħna jgħelgħel dmugħ ta’ ndiema, biex nistgħu nibku dnubietna u, għall-ħniena tiegħek, jisthoqqilna l-maħfra tagħhom” (*Missal Ruman*, ed. typ. 1962, p. [110]).

Li nfittxu b'guħ u għatx kbir il-gustizzja, din hi l-qdusija.

“Henjin dawk li jhennu, għax huma jsibu ħniena”

80. Il-ħniena għandha żewġ aspetti: tfisser tagħti, tgħin, taqdi lill-oħrajn u anki taħfer, tifhem. Matthew jiġbor dan f'regola tad-deheb: “Dak kollu li tridu li l-bnedmin jagħmlu lilkom, aghmluh ukoll intom lilhom” (7:12). Il-Katekiżmu jfakkarna li din il-liġi tapplika “dejjem”,⁷¹ b'mod speċjali meta xi hadd “xi kultant isib ruħu f'qagħdiet fejn il-gudizzju morali ma jkunx għalkollox żgur”.⁷²

81. Meta nagħtu minn dak li hu tagħna u naħfru lill-oħrajn, inkunu nippruvaw nerġgħu nwerttu f'ħajjitna rifless ċkejken tal-perfezzjoni ta' Alla, li jqassam u jaħfer b'kotra bla tarf. Għalhekk fl-evangelju ta' Luqa ma nsibux “kunu perfetti” (Mt 5:48), imma “hennu, bħalma hu ħanin Missierkom. Tiġġudikawx, u ma tkunux iġġudikati; tikkundannawx, u ma tkunux ikkundannati; aħfru, u ssibu l-maħfra; aghthu, u jingħatalkom” (6:36-38). U wara, Luqa jżid xi haġa li ma rridux inwarrbuha għall-ġenb: “Bl-istess kejl li tkejlu intom jitkejjel lilkom” (6:38). Il-kejl li nużaw biex nifhem u naħfru, jintuza biex jinħafer lilna. Il-kejl li nużaw biex nagħtu, jintuza magħna fis-Sema bħala ħlas. Ma jaqblilniex ninsewh.

82. Ġesù ma jgħidx “Henjin dawk li jfasslu l-vendetta”, imma jsejjaħ hienja lil dawk li jaħfru u jagħmlu dan “sa sebgħa u sebgħin darba” (Mt 18:22). Tajjeb niftakru li aħna lkoll eżerċtu ta' maħfura. Il-ħniena ta' Alla ħarset lejna lkoll. Jekk b'sinċerità nersqu lejn il-Mulej u nirfinaw is-smiġħ tagħna, aktarx xi darba se nisimġu din iċ-ċanfira: “Ma kienx imissek int ukoll thenn għal sieħbek kif hennejt jien għalik?” (Mt 18:33).

Li nħarsu u ngħibu ruħna bi ħniena, din hi l-qdusija.

“Henjin dawk li huma saffa f'qalbhom, għax huma jaraw 'l Alla”

83. Din il-beatitudni tirreferi għal min għandu qalb sempliċi, saffa, bla tindisa, għax qalb li taf thobb ma thallix tidhol fil-ħajja tagħha xi haġa li thedded dik l-imħabba, li ddgħajjifha jew li tqeghidha fil-periklu. Fil-Bibbja, il-qalb hi l-veri intenzjonijiet tagħna, dak li tassew qed infittxu u nixtiequ, lil hemm minn dak li nuru minn barra: “Għax il-Mulej ma jarax bħalma jara l-bniedem, dak biss li jidher fl-għajn, imma l-qalb” (1 Sam 16:7). Hu jfittex jitkellem magħna fil-qalb tagħna (ara Hos 2:16) u fuqha jixtieq inaqqax il-Liġi tiegħu (ara Ġer 31:33). Hu żgur jixtieq jagħtina qalb ġdida (ara Ezek 36:26).

84. “Ħares lil qalbek bir-reqqa kollha” (Prov 4:23). Xejn minn dak li hu mtappan bil-falżità ma għandu valur quddiem il-Mulej. Hu “jaħrab minn quddiem il-qerq, u jwarrab minn fejn hemm ħsbijiet bla sens” (Għerf 1:5). Il-Mulej, li “jara dak li hu fil-moħbi” (Mt 6:6), jagħraf haġa li mhix nadifa, jiġifieri mhix sinċiera, imma hi biss qoxra u apparenza, l-istess kif l-Iben jaf “x'hemm fil-bniedem” (Ġw 2:25).

85. Hu minnu li m'hemmx imħabba mingħajr għemejjel ta' mħabba, imma din il-beatitudni tfakkarna li l-Mulej jistenna li l-għotja tagħna għal ħuna tkun tnixxi mill-qalb, għax “kieku kelli nqassam ġidi kollu fil-karità u nagħti ġismi għall-ħruq bla ma jkolli mħabba, xejn ma jkun jiswieli ta' ġid” (1 Kor 13:3). Fl-evangelju ta' Matthew naraw ukoll kif dak kollu li johroġ mill-qalb hu dak li jtebba' l-bniedem (ara 15:18), għax minn hemm johorġu l-qtil, is-

⁷¹ *Katekiżmu tal-Knisja Kattolika*, 1789; ara 1970.

⁷² *Ibid.*, 1787.

serq, ix-xhieda qarrieqa, u l-bqija (ara 15:19). Mill-fehmiet tal-qalb jibdew ix-xewqat u d-deċizjonijiet l-aktar profondi li jcaqalquna tassew.

86. Meta l-qalb tħobb lil Alla u lill-proxxmu (ara Mt 22:36-40), meta din hi l-intenzjoni vera tagħha u mhux tpaċiċ fil-vojt, allura dik il-qalb hi safja u tista' tara lil Alla. San Pawl, fl-innu tiegħu lill-imħabba, ifakkarna li “bħalissa naraw bħallikieku f'mera, imċajpar” (1 Kor 13:12), imma skont kemm issaltan tabilhaqq l-imħabba fina, insiru kapaċi naraw “wiċċ imb wiċċ” (*ibid.*). Ġesù jwiegħed lil dawk li huma safja f'qalbhom li “jaraw 'l Alla”.

Li nzommu 'l qalbna safja minn dak kollu li jtappan l-imħabba, din hi l-qdusija.

“Henjin dawk li jgħibu l-paċi, għax huma jissejħu wlied Alla”

87. Din il-beatitudni gġagħalna naħsbu fl-għadd ta' sitwazzjonijiet ta' gwerra li naraw jirripetu ruħhom quddiemna. Għalina hi haġa komuni ħafna li nkunu kawża ta' għied jew tal-inqas ta' nuqqas ta' ftehim. Ngħidu aħna, meta nħoss xi haġa fuq xi hadd u mmur għand xi hadd ieħor u ngħidhieu; u forsi wkoll noħloq verżjoni oħra li tkun iktar wiesgħa u nxerridha. U iktar ma jirnexxieli nagħmel ħsara, donnu iktar nikseb sodisfazzjon. Id-dinja tat-tqassis, magħmula minn persuni li jgħaddu l-ħin imaqdru u jeqirdu, ma tibnix il-paċi. Pjuttost dawn il-persuni huma għedewwa tal-paċi u bl-ebda mod ma jissejħu henjin.⁷³

88. Dawk li jgħibu l-paċi huma għejun ta' paċi, jibnu l-paċi u l-ħbiberija soċjali. Lil dawk li jħabirku biex jizirgħu kullimkien il-paċi, Ġesù jagħmlilhom wegħda tal-għageb: “huma jissejħu wlied Alla” (Mt 5:9). Hu talab lid-dixxipli biex meta jidhlu f'xi dar, l-ewwel jgħidu: “Is-sliem lil din id-dar!” (Lq 10:5). Il-Kelma ta' Alla thegħgeġ lil kull min jemmen biex flimkien mal-oħrajn ifittex il-paċi (ara 2 Tim 2:22), għax “dawk li jfittxu s-sliem jizirgħu fis-sliem u jkollhom il-frott tal-gustizzja” (Ġak 3:18). U jekk xi mkien fil-komunità tagħna għandna dubji fuq x'għandu jsir, “ħalli nfittxu, mela, dak li jgħib is-sliem” (Rum 14:19), għax l-għaqda hi aqwa mill-kunflitt.⁷⁴

89. Mhix haġa ħafifa nibnu din il-paċi tal-Evangēlju li ma tħalli lil hadd barra, imma li tinkludi anki lil dawk li huma xi ftit strambi, il-persuni diffiċli u kkumplikati, dawk li jfittxu l-attenzjoni, dawk li huma differenti, dawk li l-ħajja tathom ħafna fuq wiċċhom, dawk li għandhom interessi oħra. Hi iebsa u titlob moħħ u qalb miftuħa tassew, għax m'ahniex nitkellmu fuq “kunsens madwar mejda jew [għal] paċi ta' ħajja qasira li tikkuntenta biss il-minoranza”,⁷⁵ lanqas fuq proġett “tal-ftit indirizzat lejn il-ftit”.⁷⁶ Lanqas tipprowa tinjora jew taħbi l-kunflitti, imma “taċċetta li gġarrab il-kunflitt, issewwih u tibdlu f'ħolqa li tgħaqqad proċess għdid”.⁷⁷ Ifisser li rridu nibnu l-paċi b'ċerta sengħa, għax li tibni l-paċi hi arti li titlob serenità, kreattività, sensibbiltà u ħila.

Li nizirgħu l-paċi madwarna, din hi l-qdusija.

⁷³ Il-qlajjiet u l-kalunnja huma bħal att terroristiku: jixhet bomba, jeqred, u mbaġhad min jagħmel l-attentat jitleq 'l hemm kument u trunkwill. Dan hu differenti ħafna mill-kuraġġ ta' min jersaq lejn dak li jkun u jkellmu wiċċ imb wiċċ, b'sinċerità serena, bil-għid tal-ieħor fi ħsiebu.

⁷⁴ F'ċerti okkażjonijiet jista' jkun hemm bżonn li wiehed jikkellem fuq id-diffikultajiet ta' ħuh. F'dawn il-kazi jista' jiġri li jgħaddi interpretazzjoni flok fatt ogġettiv. Il-passjoni tgħawweġ ir-realtà konkreta tal-fatt, tibdlu f'interpretazzjoni u fl-aħħar tgħaddih mimli suġġettività. Hekk ir-realtà tista' meqruda u ma tkunx qed tigi rrispettata l-verità tal-persuna l-oħra.

⁷⁵ Eżortazzjoni appostolika *Evangelii gaudium* (24 ta' Novembru 2013), 218: *AAS* 105 (2013), 1110.

⁷⁶ *Ibid.*, 239: 1116.

⁷⁷ *Ibid.*, 227: 1112.

“Henjin dawk li huma ppersegwitati minhabba s-sewwa, ghax tagħhom hija s-Saltna tas-Smewwiet”

90. Ġesù nnifsu jishaq li din il-mixja hi kontra l-kurrent sal-punt li tagħmel minna persuni li b’ħajjithom stess jisfidaw lis-soċjetà, persuni li jagħtu fastidju. Ġesù jfakkar kemm nies huma ppersegwitati u ġew ippersegwitati sempliciment ghax issieltu għall-ġustizzja, ghax ghaxu l-impenji li ħadu ma’ Alla u mal-oħrajn. Jekk ma nixtix li nispiċċaw mgħarrqa f’medjokrità mudlama, ejja ma nippretendux li jkollna ħajja komda, ghax “min irid isalva ħajtu, jitlifha” (Mt 16:25).

91. Biex ngħixu l-Evangeli, ma nistgħux noqogħdu nistennew li kollox madwarna jkun favurina, ghax ħafna drabi l-ambizzjonijiet tal-poter u l-interessi tad-dinja jkunu qed jilagħbu kontrina. San Ġwanni Pawlu II qal li “soċjetà hi aljenata jekk il-forom tagħha ta’ organizzazzjoni soċjali jew ta’ produzzjoni u ta’ konsum, jagħmluha aktar iebes li tagħti lilha nfisha ħa jkun hemm solidarjetà bejn il-popli”.⁷⁸ F’soċjetà aljenata bħal din, maqbuda f’orkestrazzjoni politika, medjatika, ekonomika, kulturali u saħansitra religjuza li xxekkel l-iżvilupp awtentiku uman u soċjali, il-ħajja tal-Beatitudnijiet issir diffiċli u tista’ wkoll tidher f’dawl ikrah, ta’ suspett, u tiġi mwaqqgħa għaż-żuffjett.

92. Is-salib, fuq kollox it-taħbit u t-tigrib li ngħaddu minnhom biex nistgħu ngħixu l-kmandament tal-imhabba u l-mixja tal-ġustizzja, hu għajn ta’ maturazzjoni u ta’ tqaddis. Niftakru li meta t-Testament il-Ġdid jitellem fuq tbatijiet li jeħtieġ ingarrbu minhabba l-Evangeli, qed jirreferi preċizament għall-persekuzzjonijiet (ara Atti 5:41; Fil 1:29; Kol 1:24; 2 Tim 1:12; 1 Piet 2:20; 4:14-16; Apok 2:10).

93. Imma hawn qed nitkellmu fuq il-persekuzzjonijiet li ma nistgħux naħarbu, mhux dawk li nistgħu ngħibu fuqna aħna stess bil-mod żbaljat ta’ kif nittrattaw lill-oħrajn. Il-qaddis mhuwiex persuna eċċentrika, maqtugħa mill-oħrajn, li haddiehor ma jistax jissaportiha minhabba l-vanità, in-negattività u l-korla tagħha. Ma kinux hekk l-Appostli ta’ Kristu. Il-ktieb tal-Atti jirrakonta b’insistenza li huma kienu jgawdu s-simpatija tal-“poplu kollu” (2:47; ara 4:21,33; 5:13), waqt li xi awtoritajiet kienu qed ifittxuhom u jippersegwitawhom (ara 4:1-3; 5:17-18).

94. Il-persekuzzjonijiet mhumiex realtà tal-imghoddi, ghax anki illum qed inbatu minnhom, kemm bit-tixrid tad-demmi, bħal tant martri ta’ zminijietna, u kemm b’mod iżjed sottili, permezz ta’ kalunnji u qlajjiet foloz. Ġesù jgħid li jkun hemm il-ferħ meta “jaqilgħu kull xorta ta’ ħazen u gideb kontra tagħkom minhabba fija” (Mt 5:11). Drabi oħra jkun zeblu li jipprova jisfigura l-fidi tagħna u jgħaddina ta’ nies boloh.

Li nilqgħu ta’ kuljum it-triq tal-Evangeli minkejja l-problemi li toħloqilna, din hi l-qdusija.

Ir-regola l-kbira tal-imgiba

95. Fil-kapitlu 25 tal-evangeli ta’ Mattew (vv. 31-46), Ġesù jerga’ jieqaf fuq waħda minn dawn il-beatitudnijiet, dik li ssejjaħ hienja lil dawk li juru ħniena. Jekk qed infittxu dik il-qdusija li hi mogħguba f’għajnejn Alla, f’dan it-test se nsibu sewwasew regola ta’ mgiba li fuqha għad isir haqq minna: “Għax jien kont bil-ġuħ u tmajtuni, kont bil-għatx u sqejtuni, kont barrani u lqajtuni, kont għeri u libbistuni, kont marid u ġejtu tarawni, kont fil-habs u ġejtu żzuruni” (25:35-36).

⁷⁸ Ittra enċiklika *Centesimus annus* (1 ta’ Mejju 1991), 41c: *AAS* 83 (1991), 844-845.

B'fedeltà lejn l-Imghallem

96. Ghalhekk, li nkunu qaddisin ma jfissirx nillustraw għajnejna f'taparsi estasi. San Ġwanni Pawlu II qalilna li “jekk inkunu bdejna tassew mill-ġdid mill-kontemplazzjoni ta' Kristu, jeħtieġ narawh l-aktar fl-uċuħ ta' dawk li fihom ried jara lilu nnifsu”.⁷⁹ It-test ta' Mattew 25:35-36 “mhuwiex biss stedina għall-imħabba: hija paġna ta' Kristologija li titfa' raġġ ta' dawl fuq il-misteru ta' Kristu”.⁸⁰ F'din is-sejha biex nagħrfuh fil-foqra u f'dawk li qed ibatu, tidher il-qalb ta' Kristu nnifsu, is-sentimenti tiegħu u l-għazliet l-aktar profondi tiegħu, li magħhom kull qaddis ifittex li jsir haġa waħda.

97. Quddiem il-qawwa ta' dawn it-talbiet ta' Ġesù, inhossu dmir tiegħi nitlob lill-Insara jaċċettawhom u jilqgħuhom bi ftuħ il-qalb sinċier, “*sine glossa*”, jiġifieri mingħajr kummenti, mingħajr artikulazzjoni ta' hsibijiet u skużi li jisirqulhom il-qawwa tagħhom. Il-Mulej ħallielna ċar ħafna li l-qdusija ma nistgħux nifhmaha u lanqas ngħixuha jekk nitbiegħdu minn dawn l-esiġenzi tagħha, għax il-ħniena hi l-“qalb tħabbat tal-Evangēlju”.⁸¹

98. Meta niltaqa' ma' persuna li qed torqod barra fil-maltemp, f'lejla kiesha, nista' nħoss li dan il-barrani hu imprevist ta' xkiel għalija, delinkwent mitluq, tfixkil fil-mixja tiegħi, xewka li tniggeż il-kuxjenza tiegħi, problema li l-politiċi għandhom isolvu, u forsi wkoll żibel li qed iħammeġ l-ispazju pubbliku. Inkella nista' nirreagixxi billi nitlaq mill-fidi u mill-karità u nagħraf f'dik il-persuna essri uman bl-istess dinjità tiegħi, hlejqa maħbuba bla tarf mill-Missier, xbieha ta' Alla, ħija jew oħti mifdija minn Kristu. Hekk ifisser tkun Nisrani! Jew forsi nistgħu nifhmu l-qdusija lil hemm minn dan l-għarfien ħaj tad-dinjità ta' kull bniedem?⁸²

99. Dan għall-Insara jimplika nuqqas ta' sodisfazzjon san u permanenti. Anki jekk li nserrħu persuna waħda diġà jiġġustifika l-isforzi kollha tagħna, dan mhuwiex biżżejjed għalina. L-Isqfijiet tal-Kanada dan affermawh ċar billi wrew li, fit-tagħlim bibliku dwar il-Ġublew, ngħidu aħna, ma kienx biżżejjed li wiehed iwettaq xi għemejjel tajba, imma ried ifittex li jwettaq bidla soċjali: “Biex anki l-ġenerazzjonijiet futuri jiġu meħlusa, kien ċar li l-għan kellu jkun it-tiġdid tas-sistemi soċjali u ekonomiċi ġusti biex ma jkunx hemm iżjed esklużjonijiet”.⁸³

L-ideoloġiji li jnaqqru mill-qalb tal-Evangēlju

100. B'xorti ħazina kultant l-ideoloġiji jwasslu għal żewġ zbalji li jagħmlu ħsara kbira. Minn naħa, dak tal-Insara li jifirdu dawn l-esiġenzi tal-Evangēlju mir-relazzjoni personali tagħhom mal-Mulej, mir-rabta ġewwenija tagħhom miegħu, mill-grazzja. Hekk nispiċċaw nibdlu l-Kristjaneżmu f'għamla ta' NGO (organizzazzjoni mhux governattiva), u nċaħħdu minn dik l-ispiritwalità kollha dawl li għexu u wrew tant tajjeb b'ħajjithom San Franġisk ta' Assisi, San Vincenz de Paul, Santa Tereza ta' Calcutta u ħafna oħrajn. Lil dawn il-qaddisin kbar, la t-talb, la l-imħabba ta' Alla, u lanqas il-qari tal-Evangēlju ma naqqsulhom il-passjoni u l-qawwa tal-għotja tagħhom għall-proxxmu, anzi, bil-maqlub.

⁷⁹ Ittra apostolika *Novo millennio ineunte* (6 ta' Jannar 2001), 49: AAS 93 (2001), 302.

⁸⁰ *Ibid.*

⁸¹ Bolla *Misericordiae Vultus* (11 ta' April 2015), 12: AAS 107 (2015), 407.

⁸² Niftakruha r-reazzjoni tas-Samaritan it-tajjeb quddiem ir-raġel li l-hallelin kienu ħallewh nofsu mejjet f'ġenb ta' triq (ara Lq 10:30-37).

⁸³ Konferenza tal-Isqfijiet Kattoliċi Kanadizi – Kummissjoni għall-Affarijiet Soċjali, Ittra miftuħa lill-membri tal-Parlament, *The Common Good or Exclusion: A Choice for Canadians* (1 ta' Frar 2001), 9.

101. Perikuluz u ideologiku hu wkoll l-iżball ta' dawk li jghixu dejjem jissuspettaw fl-impenn soċjali tal-oħrajn, għax iqisuh xi haġa tal-qoxra, mondana, sekularizzata, immanentista, komunista, populista. Inkella dawn jirrelattivizzawh bħallikieku kien hemm hwejjeġ oħra iżjed importanti jew bħallikieku kienet tinteressahom biss ċerta etika jew raġunament partikulari li huma jiddefendu. Il-harsien tal-innocenti li għadu ma twelidx, ngħidu aħna, għandu jkun ċar, sod u appassjonat, għax hemm fin-nofs id-dinjità tal-ħajja umana, dejjem qaddisa, u dan tesigħih l-imħabba għal kull persuna lil hemm mill-iżvilupp tagħha. Imma daqshekk ieħor qaddisa hi l-ħajja tal-foqra li digà twieldu, li qed jitqabdu fil-miżerja, fl-abbandon, fl-eskluzjoni, fit-traffikar uman, fl-ewtanazja moħbija tal-morda u tal-anzjani mcaħħda mill-kura, fix-xejriet godda ta' jasar, u f'kull għamla ta' skart.⁸⁴ Ma nistgħux infittxu ideal ta' qdusija li jinjora l-ingustizzja ta' din id-dinja, fejn xi whud jiffestegġjaw, jonfqu kuntenti u jirriduċu hajjithom għall-gdid tal-konsum, waqt li oħrajn iharsu biss minn barra u sadattant hajjithom tghaddi u tintemm fil-miżerja.

102. Spiss nisimgħu min jgħid li, quddiem ir-relattivizmu u l-limiti tad-dinja tal-lum, it-tema, ngħidu aħna, tal-qagħda tal-migranti hi waħda marginali. Xi Kattoliċi jaffer maw li hi tema sekondarja hdejn it-temi "serji" tal-bijoetika. Li jgħid haġa bħal din politiku moħħu fis-successi tiegħu wiehed jifhimha, imma mhux Nisrani, li l-imgiba tiegħu għandha tkun ta' wiehed li jidhol fiż-żarbn ta' dak huh li qed jirriskja hajtu biex jagħti futur lil uliedu. M'ahniex nintebħu li hu preċizament dan li qed jitlob minna Ġesù meta jgħidilna li qed nilqgħu lilu stess f'kull barrani (ara Mt 25:35)? San Benedittu dan kien aċċettah bla riservi u, anki jekk dan seta' "jikkumplika" l-ħajja tal-irħieb, hu ried li dawk kollha li jhabbtu l-bieb tal-monasteru jiġu milqugħa "bħal Kristu",⁸⁵ saħansitra b'gesti ta' qima,⁸⁶ u li l-pellegrini foqra jiġu ttrattati "bl-ikbar ghożza u żelu".⁸⁷

103. Xi haġa simili jipproponi t-Testment il-Qadim meta jgħid: "La taħqarx il-barrani, u la tghakksux, għax intom ukoll kontu barranin fl-art tal-Eġittu" (Eż 22:20). "Jekk jiġi jgħammar miegħek f'artek il-barrani, la taħqarx. Ikun għalikom il-barrani bħal wiehed ta' gewwa; hobbu bhalek innifsek, għax barranin kontu fl-art tal-Eġittu" (Lev 19:33-34). Għalhekk, hawn m'ahniex nitkellmu fuq xi invenzjoni ta' Papa jew xi ferneżija ta' mument. Anki aħna, fil-kuntest tal-lum, imsejhin ngħixu l-mixja ta' għarfien spiritwali li pprezentalna l-profeta Izaija meta staqsa lilu nnihsu x'jogħgob lill-Mulej: "Mhux li taqsam ħobzok ma' min hu bil-ġuħ, u ddaħħal f'darek lill-imsejken bla saqaf? Mhux li tlibbes lil min tara għarwien, u n-nies ta' darek ma tinsihomx? Imbagħad ifiġġ bħaż-żerniq id-dawl tiegħek" (58:7-8).

Il-qima li togħgħbu l-iżjed

104. Forsi nistgħu naħsbu li nistgħu nagħtu gloriya lil Alla biss bil-kult u t-talb, jew billi nosservaw ċerti normi etiċi – huwa minnu li l-ewwel u qabel kolloxx tiġi r-relazzjoni tagħna ma' Alla –, u ninsew li l-kriterju biex niżnu l-ħajja tagħna hu qabelxejn dak li għamilna mal-oħrajn. It-talb hu prezzjuż jekk iwassal għall-għotja ta' mħabba fil-ħajja ta' kuljum. Il-qima tagħna hi mogħgħuba minn Alla meta neħdulu quddiemu l-fehma tagħna li ngħixu bil-generozità u meta d-don ta' Alla li nircievu fil-kult inħalluh jidher fl-għotja tagħna lil ħutna.

⁸⁴ Il-V Konferenza Ġenerali tal-Isqfijiet tal-Amerika Latina u l-Karibew, skont il-maġisteru kostanti tal-Knisja, għallmet li l-essri uman "hu dejjem qaddis, sa mit-tmissil tiegħu, *fil-fażijiet kollha tal-eżistenza tiegħu*, sal-mewt naturali tiegħu u wara l-mewt", u li l-ħajja tiegħu għandha tiġi mharsa "mit-tmissil, *fil-fażijiet kollha tagħha*, sal-mewt naturali" (*Dokument ta' Aparecida*, 29 ta' Ġunju 2007, 388; 464).

⁸⁵ *Regola*, 53, 1: PL 66, 749.

⁸⁶ *Ara ibid.*, 53, 7: PL 66, 750.

⁸⁷ *Ibid.*, 53, 15: PL 66, 751.

105. Għall-istess raġuni, l-aħjar mod biex ngħarblu jekk il-mixja tagħna ta' talb hi awtentika jkun billi nflu kemm il-ħajja tagħna qed tinbidel jew le għad-dawl tal-ħniena. Għax "il-ħniena mhix biss l-għemil tal-Missier, imma ssir il-kriterju biex nistgħu nifhmu min huma l-ulied veri tiegħu".⁸⁸ Hi "l-fus li jwieżen il-ħajja tal-Knisja".⁸⁹ Nixtieq nishaq mill-ġdid li, anki jekk il-ħniena ma teskludix il-ġustizzja u l-verità, "qabelxejn irridu ngħidu li l-ħniena hi l-milja tal-ġustizzja u l-wirja l-iżjed imdawla tal-verità ta' Alla".⁹⁰ Hija "l-muftieħ għas-Sema".⁹¹

106. Ma rridx ninsa nfakkar f'dik il-mistoqsija li għamel San Tumas ta' Aquino dwar liema huma l-aqwa għemejjel tagħna, liema huma dawk l-opri li juru l-aħjar minn barra l-imħabba tagħna lejn Alla. Hu wieġeb bla dubju ta' xejn li dawn huma l-opri tal-ħniena lejn il-proxxmu,⁹² iktar minn kull att ieħor ta' kult: "Aħna l-qima tagħna lejn Alla b'sagrificċji u b'offerti minn barra ma nħaddmuhiex għall-ġid tiegħu, imma għall-ġid tagħna u tal-proxxmu: hu fil-fatt m'għandux bżonn tas-sagrificċji tagħna, imma jrid li dawn jiġu offruti lilu għad-devozzjoni tagħna u għall-ġid tal-proxxmu. Għalhekk il-ħniena li biha naqbru għall-oħrajn fil-faqar tagħhom hi sacrificċju li hu jilqa' iktar bil-qalb, għax hi garanzija akbar tal-ġid tal-proxxmu".⁹³

107. Min jixtieq tassew isejbaħ lil Alla b'ħajtu, min tabilhaqq hu mxennaq biex jitqaddes sabiex ħajtu tigglorifika lill-Qaddis, hu msejjah ibati u jiddedika ħajtu sal-punt tal-gheja biex ifittex li jgħix l-opri tal-ħniena. Dan hu li fehmet tant tajjeb Santa Tereza ta' Calcutta: "Iva, għandi ħafna dgħufijiet umani, ħafna miżerji ta' bniedma li jien. [...] Imma hu jitbaxxa u jinqeda bina, bik u bija, biex inkunu l-imħabba u l-ħniena tiegħu fid-dinja, minkejja dñubietna, minkejja l-faqar u d-difetti tagħna. Hu jiddependi minna biex iħobb id-dinja u juriha kemm iħobbha. Jekk inkunu ħsiebna wisq fina nfusna, ma jifdlilniex hin għall-oħrajn".⁹⁴

108. Il-konsumizmu edonista jista' jonsobna, għax fl-ossessjoni tal-pjaċir nispiċċaw nikkoncentraw iżżejjed fuqna nfusna, fuq id-drittijiet tagħna u mgħanna biex ikollna hin liberu biex ingawdu l-ħajja. Insibuha bi tqila li nimpenjaw ruhna u niddedikaw l-enerġiji tagħna halli nagħtu daqqa t'id lil min qed ibati, jekk ma nrawmux fina ċerta awsterità, jekk ma nitqabdux kontra dan id-deni li timponi fuqna s-soċjetà tal-konsumi biex tbighilna l-affarijiet, u li fl-aħħar tispicċa tibdilna f'persuni msejken li qatt m'aħna sodisfatti u li rridu nahtfu kollox u nippruvaw kollox. Imqar il-konsum tal-informazzjoni superficjali u x-xejriet ta' komunikazzjoni mgħaġġla u virtwali jistgħu jkunu fattur ta' sturdament li jisirqilna l-ħin kollu tagħna u jbegħidna mill-ġisem ta' hutna fit-tbatija. F'dan id-dagħbien ta' zmienna, l-Evangeliu jidwi mill-ġdid biex joffrilna ħajja differenti, iżjed b'saħħitha u iżjed ferhana.

* * *

109. Qawwet ix-xhieda tal-qaddisin qiegħda f'li għexu l-Beatitudnijiet u r-regola ta' mgħiba tal-Ġudizzju finali. Huma ftit kelmiet, sempliċi, imma prattiċi u validi għal kulhadd, għax il-Kristjaneżmu wara kollox hu magħmul biex jiġi pprattikat, u mqar jekk hu oġġett ta'

⁸⁸ Bolla *Misericordiae Vultus* (11 ta' April 2015), 9: *AAS* 107 (2015), 405.

⁸⁹ *Ibid.*, 10: *AAS* 107 (2015), 406.

⁹⁰ Ezortazzjoni appostolika postsinodali *Amoris lætitia* (19 ta' Marzu 2016), 311: *AAS* 108 (2016), 439.

⁹¹ Ezortazzjoni appostolika *Evangeliu gaudium* (24 ta' Novembru 2013), 197: *AAS* 105 (2013), 1103.

⁹² *Ara Summa Theologiae*, II-II, q. 30, a. 4.

⁹³ *Ibid.*, ad 1.

⁹⁴ *Cristo en los Pobres*, Madrid 1981, 37-38.

riflessjoni, dan għandu valur biss meta jgħinna ngħixu l-Evangelju fil-ħajja tagħna ta' kuljum. Nirrikkmandalkom minn qalbi terġġhu taqraw spiss dawn it-testi bibliċi kbar, tiftakru fihom, titolbu bihom u tippruvaw tlaħħmuhom. Jagħmlulna tajjeb, jagħmluna hienja tassew.

IR-RABA' KAPITLU
XI KARATTERISTIĊI TAL-QDUSIJA FID-DINJA TAL-LUM

110. Fil-kwadru wiesa' tal-qdusija li jipproponulna l-Beatitudnijiet u Matthew 25:31-46, nixtieq nigbor flimkien xi karatteristiċi jew espressjonijiet spiritwali li, fil-fehma tiegħi, huma indispensabbli biex nifhmu l-istil ta' ħajja li għalih qed isejjilna l-Mulej. Mhux ħa nieqaf nispejja l-mezzi ta' tqaddis li diġà nafu: id-diversi metodi ta' talb, is-sagramenti għeżież tal-Ewkaristija u tar-Rikonciltazzjoni, l-offerta tas-sagrificċji, il-ħafna xorta ta' devozzjonijiet, id-direzzjoni spiritwali, u tant oħrajn. Se nsemmi biss xi aspetti tas-sejha għall-qdusija li nittama li jibqgħu jidwu b'mod speċjali.

111. Dawn l-aspetti li nixtieq nixhet dawl fuqhom mhumiex dawk kollha li jistgħu jsawru mudell ta' qdusija, imma huma ħames wirjiet kbar tal-imħabba lejn Alla u lejn il-proxxmu li jiena nqishom ta' importanza partikulari minħabba f'xi riskji u limitazzjonijiet tal-kultura tal-lum. Fiha jidhru: l-ansjetà nervuża u vjolenti li tkissirna u ddgħajjifna; in-negattività u d-dwejjaq; it-telqa komda, konsumista u egoista; l-individwalizmu; u tant għamliet oħra ta' spiritwalità falza nieqsa mil-laqgħa ma' Alla u li jispikkaw fis-suq reliġjuż ta' żmienna.

Nissaportu, nistabru u nuru hlewwa

112. L-ewwel minn dawn il-karatteristiċi kbar hi li nibqgħu sħaħ f'Alla li jħobbna u jweżinna. Jekk ikollna din il-qawwa interjuri, imbagħad ikun possibbli nissaportu, ingarrbu l-kuntrarji, it-tluġħ u nżul tal-ħajja, u anki l-vjolenza tal-oħrajn, l-infedeltajiet u d-difetti tagħhom: “Jekk Alla hu magħna, min jista' jkun kontra tagħna?” (Rum 8:31). Dan hu għajn ta' sliem li jesprimi ruħu fl-imġiba ta' qaddis. Imsejsa fuq din il-qawwa interjuri, ix-xhieda tal-qdusija, fid-dinja mgħaġġla, instabbli u aggressiva tagħna, hi magħmula mis-sabar u l-perseveranza f'dak li hu tajjeb. Hi l-fedeltà fl-imħabba, għax min iserrah fuq Alla (*pistis*) jista' wkoll ikun fidil quddiem ħutu (*pistós*), ma jitlaqhom qatt wahidhom fil-mumentu ibsin, ma jhallix l-ansjetà tkaxkru magħha, u jibqa' magħn l-oħrajn anki meta dan ma jagħtih l-ebda sodisfazzjon immedjat.

113. San Pawl stieden lill-Insara ta' Ruma ma jroddu “lil hadd deni b'deni” (Rum 12:17), ma jivvendikawx ruħhom b'idejhom (ara v. 19) u ma jhallux il-ħażen jirbaħhom, imma jirbħu l-ħażen bit-tajjeb (ara v. 21). Din l-imġiba mhijiex sinjal ta' dgħufija imma tal-qawwa vera, għax Alla nnifsu hu “tqil biex jagħdab, għalkemm kbir fil-qawwa” (Nah 1:3). Il-Kelma ta' Alla twissina: “Imrar, saħna, korla, tagħjir, għajat, dan kollu warrbuh minnkom, u wkoll kull ħażen ieħor” (Efes 4:31).

114. Jeħtieġ nitqabdu u nżommu għajnejna miftuħa beraħ għall-ġibdiet aggressivi u egoċentriċi tagħna biex ma nhallux l-għeruw jaqbd: “Tinkurlaw? Imma tidinbux; thallux ix-xemx tghib fuq il-korla tagħkom” (Efes 4:26). Meta jkun hemm ċirkustanzi li jgħakksuna, nistgħu dejjem induru fuq l-ankra tat-talb, li twassalna biex nintreħew mill-ġdid f'dirgħajn Alla u qrib l-għajn tas-sliem tagħna: “Thabbtu raskom b'xejn. Fit-talb kollu tagħkom itolbu u uru lil Alla xi jkollkom b'żonn, u iżżuh ħajr. U s-sliem ta' Alla, sliem li jgħaddi kulma l-moħħ jista' jifhem, iżzommikom qalbkom u moħħkom sħaħ” (Fil 4:6-7).

115. L-Insara wkoll jistgħu jsibu ruħhom f'nofs xbieki ta' vjolenza verbali permezz tal-internet u d-diversi oqsma jew spazji ta' skambji diġitali. Saħansitra l-midja Kattolika tista' taqbez il-limiti, tippermetti x-xnighat foloz u l-kalunnja, fejn donnhom jidhru esklużi kull etika u kull rispett għall-fama tajba tal-oħrajn. Hekk naraw dan id-duwalizmu perikuluż, għax f'dawn ix-xbieki jingħadu ħwejjeġ li ma kinux ikunu tollerabbli fil-ħajja pubblika, u hemm

min ifittex jagħmel tajjeb għan-nuqqas ta' sodisfazzjon li għandu f'ħajtu billi jbattal b'rabja x-xewqat ta' vendetta fuq l-oħrajn. Interessanti kif xi drabi, ahna u nippretendu li qed niddefendu kmandamenti oħra, naqbz u għalkollox it-tmien wiehed: "La tixhidx fil-falz", u neqirdu bla ħniena l-immagni ta' haddiehor. Hemm jidher bla kontroll ta' xejn kif l-ilsien hu "dinja ta' hażen" u "jkebbes ir-ritmu tal-ħajja, hu nnifsu mkebbes mill-infern" (Ġak 3:6).

116. Il-qawwa interjuri, li hi opra tal-grazzja, iżzommna milli ningarru mill-vjolenza li qed tinvadi l-ħajja soċjali tagħna, għax il-grazzja tmewwet il-vanità u tagħmel possibbli l-ħlewwa tal-qalb. Il-qaddis ma jaħlix saħħtu jgerger għall-iżbalji ta' haddiehor, jaf jiskot quddiem id-difetti ta' ħutu u jevita l-vjolenza verbali li teqred u tagħmel il-ħsara, għax ma jhossux denn li jimxi iebes mal-oħrajn, imma pjuttost iqishom "aħjar minnu" (Fil 2:3).

117. Mhux sew li nharsu 'l isfel mill-gholi, nagħmluha ta' mħallfin bla ħniena, inqis lill-oħrajn mhumiex denji u nippretendu l-ħin kollu li nistgħu nagħtu l-lezzjonijiet. Din hi għamla sottili ta' vjolenza.⁹⁵ San Ġwann tas-Salib jipproponi haġa oħra: "Ara li dejjem thobb li tkun mgħallem mill-bnedmin kollha aktar milli tkun tixtieq tgħallem lil dak li huwa l-inqas fost kollha".⁹⁶ U zied parir biex inżommu bogħod mix-xitan: "Ifraħ bil-ġid tal-oħrajn bħalma tifraħ b'tiegħek innifsek, u ixtieq li bnedmin oħra jkunu ppreferuti aktar minnek f'kollox, u aghmel dan b'qalbek kollha. U b'dan il-mod tirbaħ il-ħazin bit-tajjeb, u tkeċċi 'l barra 'l bogħod minnek lid-demonju, u jkollok hena f'qalbek; thabat li titharreġ f'dan l-aktar ma' dawk li jinżlulek l-inqas. Kun af li, jekk ma titharriġx b'dan il-mod, ma tiksibx l-imħabba vera, u lanqas qatt timxi 'l quddiem fl-imħabba".⁹⁷

118. L-umiltà tista' tniżżel għeruqha fil-qalb biss permezz tal-umiljazzjonijiet. Mingħajr dawn, la hemm umiltà u lanqas qdusija. Jekk int m'intix kapaċi gġarrab u toffri xi umiljazzjonijiet, m'intix umli u m'intix qiegħed fit-triq tal-qdusija. Il-qdusija li Alla jagħti lill-Knisja tiegħu tiġi permezz tal-umiljazzjonijiet ta' Ibnu: din hija t-triq. L-umiljazzjoni twasslek biex issir tixbah lil Ġesù, hi parti mix-xebh ma' Kristu li ma nistgħux naħarbu: "Għal dan intom kontu msejja, għax Kristu wkoll bata għalikom u hallielkom eżempju biex timxu fuq il-passi tiegħu" (1 Piet 2:21). Hu min-naħa tiegħu jurina l-umiltà tal-Missier, li jiċċekken biex jimxi mal-poplu tiegħu, li jistabar bl-infedeltajiet u t-tgemgim tiegħu (ara Eż 34:6-9; Għerf 11:23-12,2; Lq 6:36). Għal din ir-raġun l-Appostli, wara l-umiljazzjoni, kienu "ferħana talli ġew meqjusa bħala nies li jisthoqqilhom li jkunu mmaqdra minħabba l-isem ta' Ġesù" (Atti 5:41).

119. M'iniex nirriferi biss għas-sitwazzjonijiet vjolenti tal-martirju, imma għall-umiljazzjonijiet ta' kuljum ta' dawk li jistabru biex jistgħu jsalvaw lill-familja tagħhom, jew jevitaw li jtkellmu tajjeb fuqhom infushom u jippreferu jfahħru lill-oħrajn flok jiftaħru b'rixhom, jagħzlu l-karigi inqas brillanti, u xi drabi jagħzlu saħansitra li jgarrbu xi haġa ingusta biex joffruha lill-Mulej: "Jekk tagħmlu t-tajjeb u ssufri t-tbatija bis-sabar, din tkun grazzja quddiem Alla" (1 Piet 2:20). Dan ma jfissirx li timxi rasek baxxuta, titkellem ftit jew taħrab mis-soċjetà. Xi drabi, proprju għax hu ħieles mill-egoċentriżmu, xi hadd jista' jkollu l-kuraġġ jiddiskuti b'rispett, ifittex għustizzja jew jiddefendi d-dgħajfin quddiem is-setgħanin, imqar jekk dan jista' jkollu konsegwenzi negattivi fuq kif jidher.

⁹⁵ Hemm bosta xejriet ta' bulliżmu li, minn barra jidheru eleganti u tar-rispett u saħansitra spiritwali hafna, imma jqanqlu tant tbatijiet fl-istima li l-oħrajn għandhom tagħhom infushom.

⁹⁶ *Twissijiet*, 13: *Opere*, Roma 1979⁴, 1070.

⁹⁷ *Ibid.*

120. Lanqas qed ngħid li l-umiljazzjoni hi xi haġa li għandna niehdu pjaċir biha, għax dan ikun masokizmu, imma li din hi triq biex nixbhu lil Ġesù u nikbru fl-għaqda tagħna miegħu. Fuq livell naturali dan ma jagħmilx sens u d-dinja twaqqa' għaċ-ċajt proposta bħal din. Hi grazzja li jehtieg nitolbu: "Mulej, meta jitfaċċaw l-umiljazzjonijiet, għinni nhossni li miexi warajk, fl-istess triq tiegħek".

121. Din l-imġiba titlob qalb fis-sliem ma' Kristu, hielsa minn dik l-aggressività li tigi minn 'jien' kbir wisq. Dan l-istess sliem, xogħol il-grazzja, jagħtina ċertezza ġo fina u jgħinna nirreżistu, nipperseveraw fit-tajjeb "imqar jekk nimxi f'wied mudlam" (Salm 23:4) jew anki "jekk eżerċtu jqum għalija" (Salm 27:3). Shaħ fil-Mulej, il-Blata tagħna, nistgħu ngħannu: "Nimtedd u norqod minnufih fis-sliem, għax int waħdek, Mulej, fis-sod tqeghedni" (Salm 4:9). Bla dubju, Kristu "hu s-sliem tagħna" (Efes 2:14) u ġie biex "imexxi l-passi tagħna fit-triq tas-sliem" (Lq 1:79). Lil Santa Fawstina Kowalska qalilha li "l-bnedmin ma jkollhomx paċi sakemm ma jdurux bil-fiduċja lejn il-Ħniena tiegħi".⁹⁸ Mela ejja ma naqgħux fit-tentazzjoni li nfittxu ċ-ċertezza ta' ġo fina fis-suċċessi, fil-pjaċiri vojta, f'kemm għandna ġid, fil-ħakma fuq l-oħrajn jew f'kif nidhru quddiem is-soċjetà: "Nagħtikom is-sliem tiegħi", imma "ma nagħtihulkomx kif tagħtih id-dinja" (Ġw 14:27).

Il-ferħ u s-sens ta' umoriżmu

122. Dan li għedna sa issa ma jfissirx li jkollna spirtu magħluq, imdejjaq, qares, malinkoniku, jew b'geddum sal-art u bla heġġa. Il-qaddis kapaċi jgħix bil-ferħ u b'sens ta' umoriżmu. Mingħajr ma jitlef ir-realizmu, idawwal lill-oħrajn bi spirtu pozittiv u mimli tama. Li nkunu Nsara hi "grazzja fl-Ispirtu s-Santu" (Rum 14:17), għax "wara l-imħabba tal-karità bilfors jiġi l-ferħ. Għax min ihobb dejjem se jgawdi mill-għaqda mal-maħbub [...] Għalhekk li wara l-karità jiġi l-ferħ".⁹⁹ Ahna rċivejna l-ġmiel ta' Kelmtu u nilqgħuha "fost hafna taħbit bil-ferħ tal-Ispirtu s-Santu" (1 Tess 1:6). Jekk inhallu lill-Mulej jaqlagħna minn ġol-qoxra tagħna u jibdlilna ħajjitna, allura nkunu nistgħu naslu għal dak li talab minna San Pawl: "Ifirħu dejjem fil-Mulej; nerga' ngħidilkom, ifirħu" (Fil 4:4).

123. Il-profeti ħabbru z-żmien ta' Ġesù, li ahna qegħdin ngħixu, bħala rivelazzjoni tal-ferħ: "Aqbeż bil-ferħ, għanni!" (Iż 12:6); "Itla' fuq il-muntanja għolja, int li ġgib il-bxara t-tajba lil Sijon; għolli leħnek bil-qawwa kollha, int li tagħti l-aħbar it-tajba lil Ġerusalem" (Iż 40:9); "Għannu, o smewwiet, aqbeż bil-ferħ, o art, infexxu fl-għana, o muntanji! Għax farrag il-Mulej lill-poplu tiegħu; u henn għall-imsejknin tiegħu!" (Iż 49:13); "Ifraħ kemm tiflah, bint Sijon; għajjat bil-ferħ, bint Ġerusalem! Ara, is-sultan tiegħek ġej għandek; ġust u rebbieħ" (Żak 9:9). U ma ninsewx l-eżortazzjoni ta' Nehemija: "La ssewdux qalbkom, għax il-ferħ tal-Mulej il-qawwa tagħkom" (8:10).

124. Marija, li għarfet tiskopri l-ġdid li ġab Ġesù, għanniet: "Ruhi tfahhar" (Lq 1:47), u Ġesù nnifsu "tqanqal bil-ferħ mill-Ispirtu s-Santu" (Lq 10:21). Kull fejn għadda hu, "in-nies ilkoll ferħu" (Lq 13:17). Wara l-qawmien, kull fejn kienu jirfsu d-dixxipli kien ikun hemm "ferħ kbir" (Atti 8:8). Lilna Ġesù jagħtina ċertezza: "Intom għad tibku u tingħu, imma n-niket tagħkom għad jitbiddel f'hena. [...] Għad nerga' narakom u qalbkom tifraħ, u l-ferħ tagħkom hadd ma jehodhulkom" (Ġw 16:20,22). "Għedtilkom dan biex il-ferħ tiegħi jkun fikom, u biex il-ferħ tagħkom ikun shih" (Ġw 15:11).

⁹⁸ *La Misericordia Divina nella mia anima. Diario della beata Suor Faustina Kowalska*, Città del Vaticano 1996, 132.

⁹⁹ San Tumas ta' Aquino, *Summa Theologiae*, I-II, q. 70, a. 3.

125. Hemm mument i bsin, żminijiet tas-salib, imma xejn ma jista' jeqred il-ferħ sopranaturali, li "jadatta ruħu u jinbidel, imma dejjem jibqqa' tal-inqas bhala xaqq ta' dawl li ġej miċ-ċertezza personali li, lil hemm minn kollox, aħna maħbuba bi mħabba bla qies".¹⁰⁰ Hi ċertezza ġewwinija, serenità mimlija bit-tama li toffri sodisfazzjon spiritwali li ma jistax jinftiehem bil-kriterji ta' din id-dinja.

126. Normalment il-ferħ Nisrani hu msieħeb mis-sens tal-umorizmu, hekk ċar, ngħidu aħna, f'San Tumas More, f'San Vinċenz de Paul jew f'San Filippu Neri. Il-burdata hażina mhijiex sinjal ta' qdusija: "Harrab ukoll minn mohħok it-tħassib" (Koh 11:10). Hu hekk kotran dak li nirċievu minghand il-Mulej "biex ingawdu bih" (1 Tim 6:17), li xi drabi n-niket jista' jkun marbut mal-ingratitude, ma' li wieħed jibqqa' hekk magħluq fih innifsu li ma jibqax kapaċi jagħraf id-doni ta' Alla.¹⁰¹

127. L-imħabba tiegħu ta' Missier tistedinna: "Ibni, ġib ruħek tajjeb [...]. Tiċċaħħadx minn ġurnata tajba" (Sir 14:11,14). Iridna pozittivi, grati u mhux ikkumplikati żzejjed: "F'jum ir-riżq fittex gawdi [...]. Alla għamel il-bniedem dritt, iżda huma jfittxu tagħwiġ bla għadd" (Koh 7:14,29). F'kull sitwazzjoni, għandna nżommu spirtu flessibbli, u naghmlu bhal San Pawl: "Jien issa tgħallimt ngħaddi b'dak li jkolli" (Fil 4:11). Hekk kien jgħix San Frangisk ta' Assisi, li kien kapaċi jhalli qalbu titqanqal bi gratitudni quddiem biċċa ħobż niexfa, jew ifaħħar hieni lil Alla mqar għaž-żiffa li kienet iżzeğhillu 'l wiċċu.

128. M'iniex nitkellem fuq il-ferħ konsumista u individwalista li hu tant prezenti f'xi esperjenzi kulturali tal-lum. Fil-fatt il-konsumizmu ma jagħmilx għajr itaqal il-qalb; jista' joffri pjaċiri okkazzjonali u li jgħaddu, imma mhux ferħ. Pjuttost qed nirreferi għal dak il-ferħ li ngħixuh f'komunjoni, li naqsmuh u nieħdu sehem minnu, għax "min jagħti hu aktar hieni minn min jieħu" (Atti 20:35) u "Alla jħobb lil min jagħti bil-ferħ" (2 Kor 9:7). L-imħabba tal-aħwa tkatrilna l-ħila li nifirħu, għax tagħmilna kapaċi nifirħu bil-ġid tal-oħrajn: "Ifirħu ma' min jifraħ" (Rum 12:15). "Nifirħu kull meta aħna nkunu dghajfa, u intom setghana" (2 Kor 13:9). Mill-banda l-oħra, jekk "nikkonċentraw fuq kollox fuq x'għandna bżonn aħna, inkunu nikkundannaw lilna nfusna biex ngħixu bi ftit ferħ".¹⁰²

Kuraġġ u heġġa

129. Fl-istess waqt, il-qdusija hi *parresia*: hi kuraġġ, hi qabza fl-evanġelizzazzjoni li tħalli marka f'din id-dinja. Biex dan isehħ, Ġesù nnifsu jiġi jiltaqa' magħna u jtennilna b'serenità u lehen sod: "Tibzġhu xejn" (Mk 6:50); "Jiena magħkom dejjem, sal-aħħar taż-żmien" (Mt 28:20). B'dawn il-kelmiet nistgħu nimxu u naqdu b'dik l-imġiba mimlija kuraġġ li l-Ispirtu s-Santu qanqal fl-Appostli biex wassalhom ixandru lil Ġesù Kristu. Kuraġġ, heġġa, nitkellmu b'libertà, żelu appostoliku, dan kollu jingabar fl-kelma *parresia*, li biha l-Bibbja tesprimi wkoll il-libertà ta' hajja li hi miftuħa, għax tinstab disponibbli għal Alla u għall-aħwa (ara Atti 4:29; 9:28; 28:31; 2 Kor 3:12; Efes 3:12; Lhud 3:6; 10:19).

¹⁰⁰ Eżortazzjoni appostolika *Evangelii gaudium* (24 ta' Novembru 2013), 6: AAS 105 (2013), 1221.

¹⁰¹ Nirrikkmandalkom tgħidu t-talba attribwita lil San Tumas More: "Mulej, agħtini diġestjoni tajba u anki xi haġa x'niddiġerixxi. Agħtini ġisem b'saħħtu, u l-aptit it-tajjeb biex immantnih. Agħtini, Mulej, ruħ sempliċi li tagħraf tghożż dak kollu li hu tajjeb u ma tibzax malajr quddiem id-dehra tal-ħażen, imma pjuttost issib dejjem mod kif terġa' tpoġġi kollox lura f'postu. Agħtini ruħ li ma tafx tiddejjaq, tgorr, titniehed, tgerger, u tħallix li noqgħod ninkwieta żzejjed għal dik il-haġa wisq ingombranti li tissejjah 'Jien'. Agħtini, Mulej, sens ta' umorizmu tajjeb. Agħtini l-grazzja li nilqa' ċajta biex fil-hajja niskopri ftit tal-ferħ, u nagħraf naqsmu wkoll mal-oħrajn. Hekk ikun".

¹⁰² Eżortazzjoni appostolika postsinodali *Amoris laetitia* (19 ta' Marzu 2016), 110: AAS 108 (2016), 354.

130. Il-Beatu Pawlu VI fost ix-xkiel għall-evangelizzazzjoni semma sewwasew in-nuqqas ta' *parresia*: “in-nuqqas ta' heġġa... hija biċċa aktar serja għaliex ġejja minn ġewwa”.¹⁰³ Kemm drabi nħossuna mħajrin nieqfu fuq ix-xatt komdu! Imma l-Mulej isejhlina biex insal paw iktar 'il barra u nixhtu x-xbieki tagħna f'ilmijiet iktar fondi (ara Lq 5:4). Jistedinna nqattgħu hajjitna fil-qadi tiegħu. Iggranfati miegħu, insibu l-kuraġġ li nqieghdu l-karizmi kollha tagħna għall-qadi tal-oħrajn. Mhux li kien inħossuna misjuqa minn imħabbtu (ara 2 Kor 5:14) ħalli ngħidu ma' San Pawl: “Hażin għaliya jekk ma nxandarx l-Evangelju!” (1 Kor 9:16).

131. Ejja nħarsu lejn Ġesù: il-ħniena qawwija tiegħu ma kinitx xi haġa li ġaġhlitu jikkonċentra fuqu nnifsu, ma kinitx kompassjoni li zammitu wieqaf, waħda li qagħdet ittella' u tniżżel jew kienet mimlija misthija, kif hafna drabi jġri lilna, imma għalkollox bil-maqlub. Kienet ħniena li wasslitu biex johrog minnu nnifsu b'saħħtu kollha biex iħabbar, biex jibgħat f'missjoni, biex jibgħat lill-oħrajn ifejqu u jwasslu l-helsien. Nagħrfu d-dgħufija tagħna, imma nħallu lil Ġesù jehodha f'idejh u jibgħatna f'missjoni. Ahna dgħajfin, imma qed ingorru fina teżor li jaġħmilna kbar u li jista' jaġħmel tajbin u hienja lil dawk li jilqgħuh. Huma l-kuraġġ u l-heġġa appostolika li jaġħmlu l-missjoni.

132. Il-*parresia* hi sigill tal-Ispirtu, xhieda tal-awtenticità tat-thabbira. Hi ċertezza hienja li twassalna biex insibu l-glorja tagħna fl-istess Evangelju li nxandru, hi fiduċja li ma titħarrikk fil-fedeltà tax-Xhud fidil, li tagħtina ċ-ċertezza li xejn ma “jista' qatt jifridna mill-imħabba ta' Alla” (Rum 8:39).

133. Għandna bżonn tal-ispinta tal-Ispirtu biex ma nehlux minħabba l-biza' u l-kalkolu, biex ma nidrawx nimxu biss fejn hu fiż-żgur. Niftakru li dak li jibqa' magħluq, fl-aħhar mill-aħhar, riha ta' moffa jkollu u jmarradna. Meta l-Appostli hassewhom ittentati li jibqgħu mwahħlin minħabba fil-biza' u l-perikli, qabdu jitolbu flimkien għall-*parresia*: “Issa mela, Mulej, ħares lejn it-theddid tagħhom, u aġħmel li l-qaddejja tiegħek ixandru kelmtek bil-kuraġġ kollu” (Atti 4:29). U t-tweġiba kienet li “kif spiċċaw jitolbu, il-post fejn kienu miġbura theżzeż, u lkoll imtlew bl-Ispirtu s-Santu u bdew ixandru l-kelma ta' Alla bil-kuraġġ kollu” (Atti 4:31).

134. Bħall-profeta Ġona, dejjem qed ingorru rieqda fina t-tentazzjoni li naħarbu lejn post fiż-żgur li jista' jkollu ħafna ismijiet: individwalizmu, spiritwalizmu, għeluq f'dinjiet ċkejnkna, dipendenza, sistemazzjoni, ripetizzjoni ta' skemi mfassla minn qabel, dommatizmi, nostalgija, pessimizmu, kenn fin-normi. Xi drabi nsibuha bi tqila biex noħorġu minn territorju li konna nafuh sewwa u kien qrib tagħna. Madankollu, id-diffikultajiet jistgħu jkunu bħat-tempesta, il-balena, id-dudu li nixxef is-siġra tar-rigħnu ta' Ġona, jew ir-rih u x-xemx li ħarqulu rasu; u kif ġralu hu, jista' jkollhom il-funzjoni li jreġġgħuna lura għand dak Alla li hu mimli hlewwa u li jrid imexxina lejn triq soda u ta' tiġdid.

135. Alla hu dejjem ġdid, u jixprunana l-ħin kollu biex nibdew mill-ġdid u nibdlu l-post biex immorru lil hemm minn dak li nafu, lejn il-periferiji u l-fruntieri. Jehodna hemm fejn tinsab l-umanità l-iżjed miġruħa u fejn il-bnedmin, taħt il-qoxra u l-konformizmu li jidhru minn barra, jissoktaw ifittxu t-tweġiba għall-mistoqsija fuq is-sens ta' hajjithom. Alla ma jibzax! Ma

¹⁰³ Ezortazzjoni appostolika *Evangelii nuntiandi* (8 ta' Diċembru 1975), 80: *AAS* 68 (1976), 73. Interessanti nosservaw li f'dan it-test il-Beatu Pawlu VI jorbot mill-qrib il-ferħ mal-*parresia*. L-istess kif jilmonta fuq “in-nuqqas ta' ferħ u tama”, ifaħhar dak “l-hena helu, li jaġhti l-qawwa tal-evangelizzatur” li hu għaqda ma' “forza interjuri li hadd u xejn ma jista' johnoq”, biex id-dinja ma tirċevix l-Evangelju “mingħand evangelizzaturi bla heġġa, qalbhom maqtugħa”. Tul is-Sena Mqaddsa tal-1975, l-istess Pawlu VI ddedika lill-ferħ l-Ezortazzjoni appostolika *Gaudete in Domino* (9 ta' Mejju 1975): *AAS* 67 (1975), 289-322.

jibżax! Dejjem imur lil hemm mill-iskemi tagħna u ma jibżax mill-periferiji. Hu stess sar periferija (ara Fil 2:6-8; Ġw 1:14). Għalhekk, jekk nissograw noħorġu fil-periferiji, hemm sa nsibuh: hu jkun diġà hemm. Ġesù jimxi qabilna fil-qalb ta' dak ħuna, fil-ġisem midrub tiegħu, fil-ħajja mishuqa tiegħu, fir-ruħ mudlama tiegħu. Hu jinsab hemm diġà.

136. Hu minnu li rridu nifthu l-bieb tagħna għal Ġesù Kristu, għax hu jħabbat u jsejjaħ (ara Apok 3:20). Imma xi drabi nistaqsi lili nnifsi jekk, minħabba l-arja tal-awtoferenzjalità tagħna li bilkemm thallik tiegħu n-nifs fiha, Ġesù huwiex qiegħed iħabbat minn ġewwa fina biex inhalluh johroġ barra. Fl-Evangelju naraw kif Ġesù kien “idur l-ibliet u r-rhula, jipprietka u jxandar l-Evangelju tas-Saltna ta' Alla” (Lq 8:1). Anki wara l-qawmien, meta d-dixxipli telqu lejn kull naħa, “il-Mulej kien jahdem magħhom” (Mk 16:20). Din hi d-dinamika li tnixxi mill-vera laqgħa.

137. Dak li drajna fih iħajjarna u jgħidilna li ma fihx sens li toqgħod tfittex li tbiddel l-affarijiet, li ma nistgħu nagħmlu xejn quddiem din is-sitwazzjoni, li minn dejjem hekk kien u li safrattant xorta bqajna mexjin. Għax issa drajna, ma għadniex naffrontaw il-ħażin u qed inhallu l-affarijiet “jibqgħu sejr in hekk”, jew kif xi wħud iddeċidew li għandhom ikunu. Imma allura ejja nhallu lill-Mulej jigi u jqajjimna, irieghed ftit it-telqa tagħna, u jehlisna mill-għażż li wehilna fih! Nisfidaw dak li hu tas-soltu, nifthu tajjeb għajnejna u widnejna, u fuq kollox qalbna, biex inhallu jcaqlaqna dak li qed jigri madwarna u l-karba tal-Kelma ħajja u effettiva tal-Irxox.

138. Icaqlaqna minn postna l-eżempju ta' tant saċerdoti, reliġjużi u lajċi li jiddedikaw ħajjithom biex ixandru u jaqdu b'fedeltà kbira, hafna drabi b'riskju għal ħajjithom u żgur bi prezz għall-kumdità tagħhom. Ix-xhieda tagħhom tfakkarna li l-Knisja m'għandhiex bżonn ta' tant burokrati u funzjonarji, imma ta' missjunarji mqanqla, imkebsa bil-ħeġġa li jwasslu l-ħajja vera. Il-qaddisin jgħaġġbuna, jaqbduna fuq sieq waħda, għax ħajjithom issejħilna biex noħorġu mill-medjokrità trankwilla u li lluppjatna.

139. Nitolbu lill-Mulej il-grazzja li ma noqogħdux nitlajjaw meta l-Ispirtu jitlob minna li mmiddu pass 'il quddiem; nitolbuh il-kuraġġ apostoliku li nwasslu l-Evangelju lill-oħrajn u li ma nhallux li ħajjitna ssir mużew ta' tifikiriet. F'kull qagħda, inhallu lill-Ispirtu s-Santu jgħinna nikkontemplaw l-istorja mil-lenti ta' Ġesù Rxox. Hekk il-Knisja, flok tegħja, tista' tibqa' miexja 'l quddiem billi tilqa' s-sorprizi tal-Mulej.

Fil-komunità

140. Diffiċli hafna neħduha kontra l-konkupixxenza tagħna u kontra l-periklu u t-tentazzjonijiet tax-xitan u tad-dinja egoista, jekk nibqgħu izolati. Tant hu kbir il-bumbardament li qed jahbat għalina li, jekk aħna wisq waħidna, faċli nitilfu s-sens tar-realtà, iċ-ċarezza interjuri, u nogħtru.

141. Il-qdusija hi mixja komunitarja, li nagħmlu tnejn tnejn. Hekk juruhelna xi komunitajiet qaddisa. F'diversi okkażjonijiet il-Knisja kkanonizzat komunitajiet shaħ li għexu l-Evangelju b'mod erojku u li offrew lil Alla l-ħajja tal-membri kollha tagħhom. Jiguna f'moħħna, ngħidu aħna, is-seba' fundaturi qaddisa tal-Ordni tas-Servi ta' Marija, is-seba' beati reliġjużi tal-ewwel monasteru tal-Vizitazzjoni ta' Madrid, San Pawl Miki u shabu martri tal-Ġappun, Sant'Andrija Taegon u shabu martri fil-Korea, Santu Rokku Gonzáles u San Alfons Rodríguez u shabhom martri fl-Amerika ta' Isfel. Niftakru wkoll fix-xhieda riċenti tal-monaci Trappisti ta' Tibhirine (l-Alġerija), li flimkien hejjew ruħhom għall-martirju. Bl-istess mod hemm bosta koppji mizzewġa qaddisin, fejn kull parti kienet għodda għat-tqaddis tal-oħra. Il-

hajja u l-hidma mal-oħrajn hi bla dubju ta' xejn triq biex wiehed jikber spiritwalment. San Ġwann tas-Salib kien qal hekk lil dixxiplu tiegħu: qed tghix mal-oħrajn biex "kulhadd jimmudellak u jippruvak".¹⁰⁴

142. Il-komunità hi msejha tohloq dak "l-ispazju teologali fejn nistgħu nduqu l-preżenza mistika tal-Mulej li qam".¹⁰⁵ Meta naqsmu l-Kelma u niċċelebraw flimkien l-Ewkaristija, dan jagħmilna iktar aħwa u ftit ftit jibdilna f'komunità qaddisa u missjunarja. Dan jagħti lok ukoll għal esperjenzi mistiċi awtentiċi li jingħaxu fil-komunità, kif kien il-każ ta' San Benedittu u Santa Skolastika, jew dik il-laqgħa spiritwali sublumi li għexu flimkien Santu Wistin u ommu Santa Monika: "Meta mbagħad waslilha l-jum biex tinfired minn din il-ħajja, jum li kont taf bih int u mhux aħna, ġara dan il-fatt li se nsemmi u li jiena nemmen li kont inti li ridtu jġgri, skont il-pjan moħbi tiegħek. Jien u ommi konna wahidna, b'minkbejna mistreħin fuq hoġor it-tieqa li tagħti għall-ġnien tad-dar fejn konna [...]. Ressaqna fomm qalbna għatxana lejn ix-xmara tas-sema ħierġa mill-għajn tiegħek, il-għajn tal-ħajja li tinsab għandek [...]. Aħna u nithaddtu fuq il-għerf u nixtiq, b'qabza sħiħa ta' qalbna wasalna hdejh u għal waqt wiehed stajna mmissuh [...] hekk li l-ħajja ta' dejjem [tkun qisha] dak il-waqt li fih għarafna x'inh i u għagħlitna nitniehdu".¹⁰⁶

143. Imma dawn l-esperjenzi mhumiex l-iżjed haġa frekwenti, lanqas l-iżjed importanti. Il-ħajja komunitarja, fil-familja, fil-parroċċa, fil-komunità reliġjuża jew f'kull komunità oħra, hi magħmula minn tant dettalji ċkejna tal-ħajja ta' kuljum. Hekk kien jġgri fil-komunità qaddisa li sawru Ġesù, Marija u Ġuzeppi, fejn deher bħala xempju għalina l-ġmiel tal-komunjoni Trinitarja. U hekk ukoll ġara fil-ħajja komunitarja li Ġesù għex flimkien mad-dixxipli tiegħu u man-nies sempliċi tal-poplu.

144. Niftakru kif Ġesù kien jistieden lid-dixxipli tiegħu joqogħdu attenti għad-dettalji.

Id-dettall ċkejken li kien qed jispicċa l-inbid ta' festa.

Id-dettall ċkejken li naqset nagħga.

Id-dettall ċkejken tal-armla li offriet iż-żewġ muniti tagħha.

Id-dettall ċkejken taż-żejt maħzun fil-kus għall-imsiebaħ jekk l-għarus jiddawwar ma jasal.

Id-dettall ċkejken li jitlob lid-dixxipli jaraw kemm kellhom ħobż.

Id-dettall ċkejken tal-faħam jaqbad u l-ħut fuqu huwa u jistenna d-dixxipli mas-sebħ.

145. Il-komunità li thares id-dettalji ċkejna tal-imħabba,¹⁰⁷ fejn il-membri jieħdu ħsieb ta' xulxin u joħolqu spazju miftuħ u ta' evangelizzazzjoni, hi mkien tal-preżenza tal-Irxox li jqaddisha skont il-pjan tal-Missier. Xi drabi, b'don tal-imħabba tal-Mulej, qalb dawn id-dettalji ċkejna niġu mogħnija b'esperjenza farraga ta' Alla: "Darba, filgħaxija matul ix-xitwa, kont qiegħda naqdi bħas-soltu dan id-dmir żgħir, [...] u f'daqqa wahda, smajt ġej mill-bogħod il-hoss armonjuż ta' strument muzikali, u bdejt ingib quddiem għajnejja xi sala mimlija dwal u hwejjeġ imdiehba bi tfajliet, lebsin b'mod eleganti, li kienu qegħdin jithaddtu flimkien u jagħmlu kull xorta ta' kumplimenti lil xulxin waqt li jġibu ruħhom skont ma titlob l-imġiba tajba tad-dinja. Imbagħad, ħarsti waqgħet fuq l-imsejkna marida li kont qiegħda nwiežen; minflok in-noti tal-muzika, minn ħin għall-ieħor bdejt nisma' t-tnehid u l-krib

¹⁰⁴ *Twissijiet*, 15: *Opere*, Roma 1979⁴, 1072.

¹⁰⁵ San Ġwanni Pawlu II, Eżortazzjoni appostolika postsinodali *Vita consecrata* (25 ta' Marzu 1996), 42: *AAS* 88 (1996), 416.

¹⁰⁶ *L-Istqarrijiet*, IX, 10, 23-25: *PL* 32, 773-775.

¹⁰⁷ Niftakar b'mod speċjali fit-tliet kelmiet-muftieħ "jekk jogħġbok, grazzi, skużani", għax "il-kliem f'postu, li jingħad fil-mument it-tajjeb, iħares u jirfed l-imħabba jum wara l-ieħor" (Eżortazzjoni appostolika postsinodali *Amoris laetitia*, 19 ta' Marzu 2016, 133: *AAS* 108 [2016], 363).

tagħha [...]. Ma nistax infisser bil-kliem dak li għadda f'ruħi dak il-ħin: dak li naf huwa li l-Mulej dawwalha hu bir-raġġi tal-verità, li kienu hekk jizbqu t-tlellix mudlam tal-festi ta' din l-art illi ma stajtx nemmen il-ferħ tiegħi".¹⁰⁸

146. Kontra t-tendenza tal-individwalizmu konsumista li jispiċċa jaqtagħna għalina waħidna niġru wara l-ġid li ħadilna haddieħor, il-mixja tagħna lejn il-qdusija ma tistax teħda titwahhad ma' dik ix-xewqa ta' Ġesù: li "kif inti fija, Missier, u jiena fik, ħa jkunu huma wkoll haġa waħda fina" (Ġw 17:21).

Nitolbu l-ħin kollu

147. Fl-aħħar nett, għalkemm tidher haġa ovsja, infakkru li l-qdusija hi magħmula minn qalb li tidra tinfetah għat-traxxendenza, li tesprimi ruħha fit-talb u fl-adorazzjoni. Il-qaddis hu persuna bi spirtu ta' talb, li thoss il-bzonn li tikkomunika ma' Alla. Ma jissaportix li jifga fl-immanenza magħluqa ta' din id-dinja, u qalb l-isforzi u l-għotja tiegħu jixxennaq għal Alla, joħroġ minnu nnifsu fit-tifhir u jwessa' l-konfini tiegħu fil-kontemplazzjoni tal-Mulej. Ma nemminx fi qdusija mingħajr talb, anki jekk m'aħniex nitkellmu bilfors dwar mumenti twal jew sentimenti qawwija hafna.

148. San Ġwann tas-Salib kien tal-parir li "nagħmlu kemm nistgħu biex inżommu l-preżenza ta' Alla sew meta nħossuha, sew meta biss nistħajluha, sakemm thallina l-ħidma tagħna".¹⁰⁹ Fil-verità hi x-xewqa għal Alla li ma tistax b'xi mod ma tidhirx fil-ħajja tagħna ta' kuljum: "Halli jithabat biex ikun kostanti fit-talb, li qatt ma għandu jitlaq ukoll qalb it-taħriġ tal-ġisem. Sew jekk ikun qiegħed jiekol u sew jekk jixrob, jekk ikun qiegħed jitkellem jew jikkomunika ma' bnedmin fid-dinja, u sew jekk ikun qiegħed jagħmel xi haġa oħra, halli jixtieq dejjem lil Alla, u jkollu qalbu miġbuda lej".¹¹⁰

149. Madankollu, biex dan ikun possibbli, huma meħtieġa xi mumenti ddedikati biss għal Alla, fil-kwiet miegħu. Għal Santa Tereza ta' Avila t-talb "mhux haġ' oħra ħlief rapport ta' ħbieb, taħdita ta' sikwit u waħedna qalb ma' qalb ma' Dak li nafu zgur li jħobbna".¹¹¹ Nixtieq nagħfas fuq il-fatt li dan mhuwiex biss għall-ftit ipprivileġġjati, imma għal kulhadd, għax "ilkoll neħtiġuh dan is-skiet mimli bi preżenza meqjuma".¹¹² It-talb kollu fiduċja hu twegiba tal-qalb li tinfetah għal Alla ras imb ras, fejn insikktu l-ilhna l-oħra kollha biex nistgħu nisimgħu l-lehen ħelu tal-Mulej li jidwi fis-skiet.

150. F'dan is-skiet nistgħu ngħarblu, fid-dawl tal-Ispirtu, it-toroq ta' qdusija li l-Mulej qed jistedinna għalihom. Min-naħa l-oħra, id-deċizjonijiet tagħna kollha jistgħu jkunu biss "tizjin" jekk, flok nagħtu l-ewwel post lill-Evangelju f'ħajjitna, ngħattuh jew nifgawh. Għal kull dixxiplu hu indispensabbli li joqgħod mal-Imgħallem, jisimgħu, jitgħallem minnu, jitgħallem dejjem. Jekk ma nisimgħux, il-paroli kollu tagħna jibqa' biss storbu li ma jiswa għal xejn.

151. Niftakru li "hi l-kontemplazzjoni tal-wieċ ta' Ġesù li miet u rxoxta li terġa' tibni mill-ġdid l-umanità tagħna, anki dik f'biċċiet minħabba fit-taħbit tal-ħajja, jew imcappa bid-

¹⁰⁸ Santa Tereza tal-Bambin Ġesù, *Manuskritt Ċ*, 29 v-30r: *Opere complete*, Roma 1997, 269.

¹⁰⁹ *Gradi ta' perfezzjoni*, 2: *Opere*, Roma 1979⁴, 1079.

¹¹⁰ Id., *Pariri biex tilhaq il-perfezzjoni*, 9: *Opere*, cit., 1078.

¹¹¹ *Ĥajja ta' Santa Tereza ta' Ġesù miktuba minnha stess*, 8, 5: *Opere*, Roma 1981, 95.

¹¹² San Ġwanni Pawlu II, *Ittra appostolika Orientale lumen* (2 ta' Mejju 1995), 16: *AAS* 87 (1995), 762.

dnub. Ma rridux nimmansaw il-qawwa tal-wiçç ta' Kristu".¹¹³ Allura hallini nistaqsik: hemm waqtiet li fihom toqgħod fis-skiet tal-prezenza tiegħu, tibqa' miegħu mingħajr għagla ta' xejn, u thallih iħares lejki? Thalli n-nar tiegħu jkebbes il-qalb tiegħek? Jekk ma thallihx ikebbes fik il-gamar shun tal-imħabba u tal-ħlewwa, ma jkollokx nar, u hekk kif ha tkun tista' tqabbad il-qalb tal-oħrajn bix-xhieda tiegħek u l-kliem tiegħek? U jekk quddiem il-wiçç ta' Kristu għadek ma tistax thallih ifejjek u jibdek, allura idħol fil-ġewwieni tal-Mulej, idħol fil-pjagi tiegħu, għax hemm tghammar il-ħniena divina.¹¹⁴

152. Madankollu nitlobkom biex is-skiet tat-talb ma nifhmux bħala ħarba li tiçhad id-dinja ta' madwarna. Il-“pellegrin Russu”, li kien jimxi f'talb kontinwu, jirakkonta li dik it-talba ma kinitx taqtgħu mir-realtà ta' barra: “U matul il-jum, jekk kont niltaqa' ma' xi hadd, skoprejt li l-bnedmin kienu saru għalija għeżiež daqslikieku kienu l-eqreb qraba tiegħi. [...] Mhux biss kont inħoss dan [id-dawl] f'ruhi, imma d-dinja kollha ta' barra wkoll kienet tidher mimlija għaxxa u hena”.¹¹⁵

153. Lanqas l-istorja ma tghib. It-talb, proprju għax jitmantna bid-don ta' Alla li jissawwab f'ħajjitna, għandu jkun dejjem għani fil-memorja. Il-memorja tal-għemejjel ta' Alla hi l-qafas tal-esperjenza tal-patt bejn Alla u l-poplu tiegħu. Jekk Alla ried jidhol fil-istorja, it-talb hu minsuġ b'tifkriet. Mhux biss bit-tifkira tal-Kelma rivelata, imma anki tal-ħajja tagħna, tal-ħajja tal-oħrajn, ta' dak li l-Mulej wettaq fil-Knisja tiegħu. Hi l-memorja grata li dwarha jitkellem ukoll Sant'Injazju ta' Loyola fil-“Kontemplazzjoni biex naslu għall-imħabba”,¹¹⁶ meta jitlobna nerggħu nqiegħdu fil-memorja tagħna l-ġid kollu li rċivejna mingħand il-Mulej. Meta titlob, ħares lejn l-istorja tiegħek, u fiha ssib tant ħniena. Fl-istess waqt dan ikabbar l-għarfien tiegħek tal-fatt li l-Mulej qed iżommok fil-memorja tiegħu u ma jinsiek qatt. B'konsegwenza, jagħmel sens li titolbu jdawwal saħansitra l-içken dettalji ta' ħajtek, li lili ma jaħarbulux.

154. It-talb hu espressjoni tal-qalb li tafda f'Alla, li taf li waħidha ma tistax tasal. Fil-ħajja tal-poplu fidil ta' Alla nsibu ħafna talb mimli fidi ħelwa u fiduċja qawwija. Ma nnezzgħux mill-valur tagħha t-talba ta' petizzjoni, li ħafna drabi sserrħilna qalbna u tghinna nibqgħu mexjin 'il quddiem nitqabdu bit-tama. It-talb ta' interċessjoni għandu valur partikulari, għax hu att ta' fiduċja f'Alla kif ukoll espressjoni ta' mħabba għall-proxxmu. Xi wħud, bi preġudizzji spiritwalisti, jaħsbu li t-talb għandu jkun kontemplazzjoni pura ta' Alla, mingħajr distrazzjonijiet, bħallikieku l-ismijiet u l-uçuħ ta' ħutna kienu tfixkil li għandna nevitaw. Bil-maqlub, fir-realtà t-talb jingħogob aktar minn Alla u jista' jqaddisna aktar jekk fih, bl-interċessjoni, infittxu li ngħixu l-kmandament doppju li ħallielna Ġesù. L-interċessjoni tesprimi l-impenn fratern mal-oħrajn meta fiha aħna nkunu kapaçi ndaħhlu l-ħajja tal-oħrajn, it-tbatijiet li l-aktar iħawdulhom qalbhom u l-isbaħ ħolmijiet tagħhom. Dwar min jiddedika ruħu b'ġenerożità u jaqbež għal hutu jista' jingħad bil-kliem tal-Bibbja: “Dan hu l-ħabib ta' ħutu, il-bniedem li jitlob dejjem għall-poplu” (2 Mak 15:14).

155. Jekk nagħrfu tabilhaqq li Alla jeżisti, ma nistgħux għajr nadurawh, xi drabi fi skiet mimli għogħba, jew ngħannulu b'għieħ ta' festa. Hekk inkunu nesprimu dak li għex il-Beatu Charles de Foucauld meta qal: “Malli emmint li kien hemm Alla, fhimt li ma stajtx nagħmel

¹¹³ *Diskors fil-V Konvenju Nazzjonali tal-Knisja Taljana*, Firenze, 10 ta' Novembru 2015: AAS 107 (2015), 1284.

¹¹⁴ Ara San Bernard, *Diskorsi fuq l-Għanja tal-Għanjiet* 61, 3-5: PL 183, 1071-1073.

¹¹⁵ *Racconti di un pellegrino russo*, Milano 1979³, 41; 129.

¹¹⁶ Ara *Eżerċizzi spiritwali*, 230-237.

mod ieħor hlief ngħix biss għalih”.¹¹⁷ Anki fil-ħajja tal-poplu pellegrin hemm ħafna ġesti sempliċi ta’ adorazzjoni pura, bħal ngħidu ahna meta “l-harsa tal-pellegrin tistrieħ fuq ix-xbieha li tissimbolizza l-ħlewwa u l-qrubija ta’ Alla. L-imħabba tieqaf, tikkontempla l-misteru, tiggustah fis-silenzju”.¹¹⁸

156. Il-qari tal-Kelma ta’ Alla fi spirtu ta’ talb, dik li hi oħla mill-għasel (ara Salm 119:103) u “xabla b’zewġt ixfar” (Lhud 4:12), jgħinna nibqgħu nisimgħu lill-Imgħallem biex ikun musbieħ għal riġlejna, dawl fil-mixi tagħna (ara Salm 119:105). Kif fakkruna tant tajjeb l-Isqfijiet tal-Indja, “il-qima għall-Kelma ta’ Alla mhijiex biss waħda mill-ħafna devozzjonijiet, ħaġa sabiħa imma li nistgħu ngħaddu mingħajrha. Hi ħaġa li qieghda fil-qalba u fl-istess identità tal-ħajja Nisranija. Il-Kelma għandha fiha l-qawwa li tibdel il-ħajja”.¹¹⁹

157. Il-laqgħa tagħna ma’ Ġesù fl-Iskrittura Mqaddsa twassalna għall-Ewkaristija, fejn l-istess Kelma tilhaq l-ogħla qawwa tagħha, għax hi preżenza reali ta’ Dak li hu Kelma ħajja. Hemm, l-Assolut waħdieni jirċievi l-ikbar qima li tista’ tingħatalu f’din id-dinja, għax hu Kristu stess li jingħata. U meta nirċevuh fit-tqarbin, ingeddu l-patt tagħna miegħu u nħalluh iwettaq dejjem iżjed l-azzjoni tiegħu li kapaċi tibdilna.

¹¹⁷ *Ittra lil Enriku de Castries*, 14 ta’ Awwissu 1901: Charles de Foucauld, *Opere spirituali. Antologia*, Roma 1983⁵, 623.

¹¹⁸ Il-V Konferenza Ġenerali tal-Isqfijiet tal-Amerika Latina u l-Karibew, *Dokument ta’ Aparecida* (29 ta’ Ġunju 2007), 259.

¹¹⁹ Konferenza tal-Isqfijiet Kattoliċi tal-Indja, *Dikjarazzjoni finali tal-XXI Assemblea plenarja* (18 ta’ Frar 2009), 3.2.

IL-HAMES KAPITLU TAQBIDA, SAHRA U DIXXERNIMENT

158. Il-ħajja Nisranija hi taqbida kontinwa. Trid il-qawwa u l-kuraġġ biex tista' tieqaf lit-tentazzjonijiet tax-xitan u thabbar l-Evangēlju. Din it-taqbida hi sabiħa hafna, għax grazzi għaliha nistgħu nagħmlu festa kull darba li l-Mulej jirbaħ fil-ħajja tagħna.

It-taqbida u s-sahra

159. Din mhijiex biss taqbida kontra d-dinja u l-mentalità tagħha, li tqarraq bina, tistordina u tagħmilna nies ta' nofs kedda, bla heġġa u bla ferħ. Lanqas mhi biss għieda kontra d-dgħufija tagħna u l-għibdiet tagħna (kulhadd għandu tiegħu: l-għažż, iż-żina, il-mibegħda, l-għira, u l-bqija). Hi wkoll taqbida kontinwa kontra x-xitan, li hu l-prinċep tal-ħażen. Ġesù nnifsu jiffestegġja r-rebħiet tagħna. Feraħ meta d-dixxipli tiegħu seħħilhom jimxu fix-xandir tal-Evangēlju, u għelbu x-xkiel tal-ħażin, u thenna: "Iva, jien kont narah lix-Xitan jaqa' bħal berqa mis-sema" (Lq 10:18).

Xi haġa iżjed minn mit

160. Nibqgħu ma nammettux l-eżistenza tax-xitan jekk inwebbsu rasna li rridu nħarsu lejn il-ħajja biss bi kriterji empiriċi u mingħajr il-perspettiva sopraturali. Proprju l-konvinzjoni li din is-setgħa tal-ħażin tinsab f'nofsna tippermettilna nifhmu għaliex xi drabi l-ħażin għandu qawwa hekk qerrieda. Hu minnu li l-awturi bibliċi kellhom għarfien kunċettwali limitat biex setgħu jesprimu ċerti realtazjiet u li fi żmien Ġesù wiehed seta' jifxex, ngħidu aħna, l-epilessija mal-possessjoni djabolika. Madankollu, b'dan m'għandniex nissimplifikaw iżzejjed ir-realtà u nafferma li l-każijiet kollha li jirrakkontaw l-Evangēlji kienu mard psikiku u li żgur ix-xitan ma jeżistix u ma jaġixxix. Il-preżenza tiegħu nsibuha sa mill-ewwel paġni tal-Iskrittura, li tagħlaq bir-rebħa ta' Alla fuq id-dimonju.¹²⁰ Fil-fatt, meta Ġesù ħallielna l-"Missierna", hu riedna nagħlqu billi nitolbu lill-Missier jehlisna mill-ħażin. L-espressjoni li tintuża hemm mhix tirriferi għall-ħażen fl-astratt u t-traduzzjoni iktar preċiża tagħha hi "l-ħażin". Tindika essri personali li jitturmentana. Ġesù għallimna nitolbu ta' kuljum għal dan il-ħelsien biex is-setgħa tiegħu ma taħkimniex.

161. Mela ejja ma naħsbux li hu xi mit, rappreżentazzjoni, simbolu, figura jew idea.¹²¹ Dan il-qerq iwassalna biex noqogħdu inqas għassa, nittraskuraw jew nisfaw esposti iżjed. M'hemmx bżonn li hu jaħkimna. Javvelenana bis-semm tal-mibegħda, bid-dwejjaq, bl-għira, bil-vizzji. U hekk, waqt li aħna nkunu qed inwaqqgħu d-difiża tagħna, hu japprofitta biex jeqirdilna ħajjitna, il-familji tagħna u l-komunitazjiet tagħna, għax "qisu ljun jgħajjat, idur u jfittex 'il min se jibla'" (1 Piet 5:8).

Imqajma u kollna fiduċja

162. Il-Kelma ta' Alla tistedinna b'mod ċar biex "nieqfu għat-tnassis tax-Xitan" (Efes 6:11) u nitfu "l-vleġeġ kollha tan-nar tal-ħażin" (Efes 6:16). Dan mhux kliem poetiku, għax anki l-mixja tagħna lejn il-qdusija hi taqbida kontinwa. Min dan ma jridx jagħrfu qed jesponi ruħu

¹²⁰ Ara *Omeliya fil-quddiesa f'Dar Santa Marta*, 11 ta' Ottubru 2013: *L'Osservatore Romano*, 12 ta' Ottubru 2013, p. 12.

¹²¹ Ara Beatu Pawlu VI, *Katekezi* fl-Udjenza ġenerali tal-15 ta' Novembru 1972: *Insegnamenti X* [1972], 1168-1170: "Wiehed mill-ikbar bżonnijiet hu d-difiża minn dak il-ħażen, li aħna nsejhulu d-Demonju. [...] Il-ħażin m'għadux iżjed biss defiċjenza, imma effiċjenza, essri ħaj, spiritwali, marid u jmarad. Realtà terribbli. Misterjuża u tal-biża'. Ikun johroġ mill-kwadru tat-tagħlim bibliku u ekkleżjastiku min jirrifjuta li jagħraf l-eżistenza tiegħu; inkella min jagħmel minnu prinċipju għalih waħdu, li m'għandux huwa wkoll, bħal kull ħlejqa, il-bidu tiegħu f'Alla; jew jispjegah bħala pseudo-realtà, personifikazzjoni kunċettwali u tal-fantasija tal-kawżi mhux magħrufa tal-ħażen tagħna".

għall-falliment u l-medjokrità. Għat-taqbid għandna bżonn tal-armi b'saħħithom li jxiddilna l-Mulej: il-fidi li tesprimi ruhha fit-talb, il-meditazzjoni tal-Kelma ta' Alla, iċ-ċelebrazzjoni tal-Quddiesa, l-adorazzjoni Ewkaristika, ir-Rikonċiljazzjoni sagramentali, l-opri ta' karità, il-ħajja komunitarja, l-impenn missjunarju. Jekk nittraskuraw, faċli nithajru għall-wegħdiet qarrieqa tal-ħażen, għax, kif kien jgħid is-sacerdot qaddis Brochero: "X'jiswa li Luċifru jwegħidkom li jehliskom, anzi jixhitkom qalb il-gid kollu tiegħu, jekk hu gid qarrieqi, jekk hu gid avvelenat!"¹²²

163. Tul din il-mixja, il-progress ta' dak li hu tajjeb, il-maturazzjoni spiritwali u l-imħabba li tikber fina, huma l-aħjar lieva għall-ħażin. Hadd ma jista' jiqafli jekk jagħzel li joqgħod jitlajja fejn hemm il-mewt, jekk jikkuntenta ruħu bil-ftit, jekk jieqaf johlom li jista' joffri lill-Mulej għotja isbaħ. Aghar minn hekk, jekk jibda jhossu mirbuħ, għax "min jitlaq bl-ewwel passi mingħajr ma jkollu fiduċja, digà tilef minn qabel nofs il-battalja u jkun qed jidfen it-talenti tiegħu. [...] It-trijonf Nisrani dejjem hu salib, imma salib li fl-istess ħin hu stendard ta' rebħa, li ngorruh bi hlewwa lesta biex tissielet kontra l-attakki tal-ħażen".¹²³

Il-korruzzjoni spiritwali

164. Il-mixja tal-qdusija hi għajn ta' paċi u ta' ferħ li l-Ispirtu jagħtina, imma fl-istess waqt titlob li nzommu l-"imsiebaħ mixgħula" (ara Lq 12:35) u nibqgħu attenti: "Warrbu kull xorta ta' ħażen" (1 Tess 5:22); "ishru" (ara Mk 13:35; Mt 24:42); ma norqdux (ara 1 Tess 5:6). Għax dawk li ma jintebħux li qed jonqsu bil-kbir kontra l-Liġi ta' Alla kapaċi jtkaxkru minn speċi ta' sturdament jew jitmewtu. Billi ma jsibu xejn gravi fuqieħ iċanfru lilhom infushom, ma jintebħux b'dik it-telqa li naqra naqra taħkem lill-ħajja spirtwali tagħhom u jispiċċaw jegħjew u jikkorrompu ruħhom.

165. Il-korruzzjoni spiritwali hi aghar mill-waqgħa ta' midneb, għax dan hu għama komdu u awtosuffiċjenti fejn fl-aħħar kollox donnu jidher leċitu: il-qerq, il-kalunnja, l-egoizmu u tant xejriet sottili ta' awtoreferenzjalità, għax "Satana stess jitbiddel f'anglu tad-dawl" (2 Kor 11:14). Hekk temm jiemu Salamun, waqt li l-midneb kbir David għaraf jegħleb il-miżerja tiegħu. Hemm silta li fiha Ġesù wissiena dwar din it-tentazzjoni perikuluza li biha nizolqu lejn il-korruzzjoni: jitkellem fuq persuna meħlusa mid-demonju li, meta hasbet li ħajjitha issa kienet indafet, spiċċat maħkuma minn seba' spirti mnigġsa oħra (ara Lq 11:24-26). Test bibliku ieħor jinqeda bi xbieha qawwija: "Il-kelb idur għall-vomtu tiegħu" (2 Piet 2:22; ara Prov 26:11).

Id-dixxerniment

166. Kif inkunu nafu jekk ħaġa hix ġejja mill-Ispirtu s-Santu jew hix ġejja mill-ispirtu tad-dinja jew mill-ispirtu tax-xitan? L-uniku mod hu d-dixxerniment, li mhux biss jitlob ħila tajba ta' raġunar u s-sens komun, imma hu wkoll don li rridu nitolbu. Jekk nitolbu bil-fiduċja lill-Ispirtu s-Santu, u fl-istess waqt nagħmlu mezz nikkultivawh bit-talb, ir-riflessjoni, il-qari u l-pariri tajba, żgur li nkunu nistgħu nikbru f'din il-ħila spiritwali.

Htieġa urġenti

167. Illum il-ġurnata d-dixxerniment sar partikularment meħtieġ. Fil-fatt, il-ħajja tal-lum toffri possibiltajiet enormi ta' azzjoni u ta' distrazzjoni u d-dinja tippreżentahom bħallikieku kienu validi u tajbin. Ilkoll, imma l-aktar iż-żgħażaġħ, ahna esposti għal *zapping* kontinwu. Illum possibbli li wiehed jaqleb għal fuq żewġ jew tliet skrins fl-istess ħin, u hekk ukoll

¹²² San José Gabriel del Rosario Brochero, *Prietka tal-bnadar*, f'Konferenza Episkopali Argentina, *El Cura Brochero. Cartas y sermones*, Buenos Aires 1999, 71.

¹²³ Ezortazzjoni appostolika *Evangelii gaudium* (24 ta' Novembru 2013), 85: *AAS* 105 (2013), 1056.

jinteraġixxi f'diversi xenarji virtwali. Mingħajr l-għerf tad-dixxerniment nistgħu faċilment ninbidlu f'pupazzi f'idejn it-tendenzi taż-żmien.

168. Dan jirriżulta partikularment importanti meta fil-ħajja tagħna sseħħ xi ħaġa ġdida, u allura rridu nġarblu jekk hix l-inbid il-ġdid li ġej minn Alla jew xi aspett ġdid qarrieq tal-ispirtu tad-dinja jew tal-ispirtu tax-xitan. F'okkażjonijiet oħra jseħħ bil-maqlub, għax il-qawwiet tal-ħażin jipperswaduna biex ma nibdlu xejn, biex inhallu kollox kif inhu, biex nagħzlu l-immobilizmu u r-rigidità, u allura ma nhallux lill-Ispirtu jaħdem bin-nifs tiegħu. Ahna ħielsa, bil-ħelsien ta' Ġesù, imma hu jsejħilna nġarblu dak li hemm ġo fina – xewqat, thassib, biżgħat, tamiet – u dak li jġri barra minna – is-“sinjali taż-żminijiet” – biex nagħrfu liema huma t-toroq tal-libertà sħiħa: “Ippruvwaw kollox; it-tajjeb zommuh” (1 Tess 5:21).

Dejjem għad-dawl tal-Mulej

169. Id-dixxerniment hu meħtieġ mhux biss f'mumentu straordinarji, jew meta nkunu rridu nsolvu problemi serji, jew meta rridu nieħdu deċiżjoni kruċjali. Hu għodda għat-taqbid biex nistgħu nimxu aħjar wara l-Mulej. Dejjem neħtiġuh: biex inkunu kapaċi nagħrfu ż-żminijiet ta' Alla u l-grazzja tiegħu, biex ma nahlux it-tnebbiħ tal-Mulej, biex ma nhallux taqa' fuq widnejn torox l-istedina tiegħu biex nikbru. Ħafna drabi dan insibuh fil-ħwejjeg iż-żgħar, f'dak li jidher irrelevanti, għax in-nobbiltà tal-qalb tidher fil-ħwejjeg sempliċi u ta' kuljum.¹²⁴ Ifisser li ma npoġġux limiti għall-kobor, għal dak li hu l-aħjar u l-isbaħ, imma fl-istess waqt nikkoncentraw fuq iż-żgħir, fuq dmirna llum. Għalhekk nitlob lill-Insara kollha ma jittraskurawx li ta' kuljum, fi djalogu mal-Mulej li jhobbna, jagħmlu eżami sinċier tal-kuxjenza. Fl-istess waqt, id-dixxerniment iwassalna biex nagħrfu l-mezzi konkreti li l-Mulej jisli fna fil-pjan misterjuż ta' mħabbtu, biex ma niqfux biss fl-intenzjonijiet tajba tagħna.

Don sopranaturali

170. Hu minnu li d-dixxerniment spiritwali ma jeskludix l-għajnuniet tax-xjenzi umani, eżistenzjali, psikoloġiċi, soċjoloġiċi jew morali. Imma jgħaddihom il-koll. U lanqas huma bizzejjed għalih in-normi għaqlin tal-Knisja. Niftakru dejjem li d-dixxerniment hu grazzja. Anki jekk jinkludi r-raġuni u l-prudenza, imur lil hemm minnhom, għax hu jgħarrex fil-misteru tal-pjan uniku u irrepitibbli li Alla għandu għal kull wieħed u waħda minna u li jitwettagħ qalb l-iktar firxa wiesgħa ta' kuntesti u limitazzjonijiet. Fin-nofs hawn m'għandniex biss xi ġid temporali, lanqas is-sodisfazzjon li nagħmlu xi ħaġa ta' siwi, u lanqas ix-xewqa li jkollna l-kuxjenza f'postha. Hawn qed nitkellmu fuq is-sens ta' ħajti quddiem il-Missier li jafni u jhobbni, dak veru, li għalih nista' nagħti ħajti, u li hadd iżjed minnu ma jafu daqshekk tajjeb. F'kelma waħda, id-dixxerniment iwassalna għall-istess għajn tal-ħajja li ma tmut qatt, jġififeri “li jagħrfu lilek, Alla waħdek veru, u lil Ġesù Kristu, li inti bghatt” (Gw 17:3). Ma jitlobx xi ħiliet speċjali u lanqas hu biss għall-iżjed intelligenti u mgħallma, u l-Missier jitgħaxxaq juri ruħu lill-umli (ara Mt 11:25).

171. Anki jekk il-Mulej ikellimna b'modi differenti ħafna minn xulxin fuq ix-xogħol tagħna, permezz tal-oħrajn u f'kull mument, ma nistgħux ma nfittux is-skiet tat-talb fit-tul biex fih nifhmu aħjar dan il-lingwaġġ, biex ninterpretaw it-tifsira vera tat-tnebbiħ li naħsbu li kellna, biex nikkalmaw l-ansjetajiet tagħna u nħarsu lejn il-ġabra sħiħa ta' ħajjitna għad-dawl ta' Alla. Hekk inhallu titnissel dik is-sintesi ġdida li tnixxi mill-ħajja mdawla tal-Ispirtu.

Tkellm, Mulej

¹²⁴ Fuq il-qabar ta' Sant'Injazju ta' Loyola hemm dan l-epitaffju għaref: “*Non coarctari a maximo, contineri tamen a minimo divinum est*” (Li ma jkollok xejn ikbar li jillimitak, u madankollu kapaċi toqgħod ġo dak li hu l-iċken: dan hu divin).

172. Madankollu, jista' jigrilna li fit-talb stess nevitaw li nqiegħdu ruħna għall-konfront mal-libertà tal-Ispirtu, li jaħdem kif irid hu. Irridu niftakru li d-dixxerniment fit-talb jitlob minna l-ewwel u qabel kollox li nkunu lesti li nisimgħu: il-Mulej, l-oħrajn, l-istess realtà li dejjem tisfidana b'modi ġodda. Hu biss dak li lest jisma' li jsib il-libertà li jiċċaħħad mill-perspettiva parzjali u insuffiċjenti tiegħu, mid-drawwiet tiegħu, mill-iskemi tiegħu. Hekk ikun tassew lest biex jilqa' sejha li tfarrak iċ-ċertezzi tiegħu imma li twasslu għal ħajja aħjar, għax mhux biżżejjed li kollox sejjer sewwa, li kollox trankwill. Jista' jkun li Alla qed joffrilna xi haġa aktar, u fid-distrazzjoni għazziena tagħna m'aħniex nagħrfuha.

173. Din l-imġiba ta' smiġħ naturalment titlob ubbidjenza għall-Evangēlju bħala l-oghla kriterju, imma anki għall-Maġisteru li jharsu, aħna u nfittxu li nsibu fit-teżor tal-Knisja dak li jista' jkun aktar għammiel għas-salvazzjoni llum. Mhux napplikaw riċetti jew nirrepetu l-passat, għax l-istess soluzzjonijiet ma humiex validi għaċ-ċirkustanzi kollha u dak li kien jiswa f'kuntest jista' jkun li ma jkunx hekk f'kuntest ieħor. Id-dixxerniment tal-ispirti jehlisna mir-rigidità, li m'hemmx wisa' għaliha quddiem l-illum deġġiem tal-Irxox. L-Ispirtu waħdu jaf jinfed fix-xquq l-iżjed mudlama tar-realtà u jara l-isfumaturi kollha tagħha, biex johroġ f'dawl ieħor il-ġdid tal-Evangēlju.

Il-logika tad-don u tas-salib

174. Kundizzjoni essenzjali għall-progress tad-dixxerniment hi li nedukaw ruħna fis-sabar ta' Alla u ż-żminijiet tiegħu, li qatt mhuma dawk tagħna. Hu ma "jniżzilx nar mis-sema fuq dawk li ma jemmnux" (ara Lq 9:54), lanqas ihalli lil dawk imhegġa żżejjed "jigbru s-sikrana" li tikber flimkien mal-qamħ (ara Mt 13:29). Fuq kollox, jitlob minna li nkunu ġenerużi, għax "min jagħti hu aktar hieni minn min jieħu" (Atti 20:35). Id-dixxerniment ma nagħmluhx biex niskopru x'nistgħu niksbu iżjed minn din il-ħajja, imma biex nagħrfu kif nistgħu nwettqu aħjar il-missjoni li ġiet fdata f'idejna fil-Maġħmudija, u dan ifisser li nkunu disposti għal ċaħdiet sal-punt li nagħtu kollox. Fil-fatt, il-ferħ hu paradossali u jirregalalna l-aħjar esperjenzi meta nilqgħu dik il-logika misterjuża li mhijiex ta' din id-dinja. Kif qal San Bonaventura dwar is-salib: "Din hi l-logika tagħna".¹²⁵ Jekk wieħed jagħmel tiegħu din id-dinamika, allura ma jhallix lil min imewwitlu l-kuxjenza, u jiftaħ qalbu kollha għad-dixxerniment.

175. Meta quddiem Alla ngħarblu t-toroq tal-ħajja, ma hemmx spazji li jithallew barra. Fl-aspetti kollha tal-ħajja nistgħu nissoktaw nikbru u noffru lil Alla xi haġa iktar, imqar f'dawk li fihom inħossu l-ikbar diffikultajiet. Imma rridu nitolbu lill-Ispirtu s-Santu jehlisna u jkeċċi minna dak il-biża' li minħabba fih ma nħalluhx jidhol f'xi rkejjen ta' ħajjitna. Dak li jitlob minna kollox, jagħtina kollox hu, u ma jridx jidhol jgħammar fina biex iqacċat jew idgħajef, imma biex jagħmilna sħaħ. Dan jurina li d-dixxerniment mhuwiex xi analiżi prużuntuża tagħna nfusna, introspezzjoni egoista, imma hrug tassew minna nfusna lejn il-misteru ta' Alla, li jgħinna ngħixu l-missjoni li għaliha sejhilna għall-ġid ta' ħutna.

* * *

176. Nixtieq li tkun Marija li tinkuruna dawn ir-riflessjonijiet, għax hi, iktar minn haddieħor, għexet il-Beatitudnijiet ta' Ġesù. Hija dik li qabżet bil-ferħ għall-preżenza ta' Alla, dik li zammet kollox fil-qalb tagħha u halliet sejf jinfidha. Hi l-qaddisa fost il-qaddisin, l-iktar imbierka u hienja, dik li turina t-triq tal-qdusija u timxiha magħna. Hi ma taċċettax li meta naqgħu nibqgħu mal-art, u xi drabi ġgorrna f'dirghajha mingħajr ma qatt tiġġudikana. Li

¹²⁵ Fuq l-*Hexæmeron*, 1, 30.

nitkellmu magħha jfarragna, jeħlisna u jqaddisna. L-Omm m'għandhiex bżonn ta' hafna diskors, m'hemmx bżonn li noqogħdu nisfurzaw hafna biex nispegawlha dak li qed inhossu. Biżżejjed illissnulha minn taħt l-ilsien għal darba, tnejn, iktar: "Sliem għalik, Marija".

177. Nittama li dawn il-paġni jiswew lill-Knisja kollha biex tiddedika ruhha halli xxettel iktar fi hđanha x-xewqa għall-qđusija. Nitolbu lill-Ispirtu s-Santu jsawwab fina herqa qawwija li nkunu qaddisin għall-ikbar glorja ta' Alla u nagħmlu l-qalb lil xulxin f'din il-fehma. Hekk naqsmu flimkien hena li d-dinja ma tkun tista' qatt teħodhulna.

Mogħti Ruma, f'San Pietru, nhar id-19 ta' Marzu, Solennità ta' San Ġużepp, tas-sena 2018, is-sitt waħda tal-Pontifikat tiegħi.

Frangisku

migjub mit-Taljan għall-Malti minn Francesco Pio Attard